

1685-1686

కోవలరాయుడు

- సుంకర సత్యనారాయణ -

మొ
168

1-50



శ్రీ వేమన గ్రంథాలయము

స్థాపన : 1933

విజ్ఞప్తి : 1936

చేల ప్రోలు : కృష్ణా జిల్లా.

గ్రంథ నామము కైశోర చలరాగము పు -

గ్రంథము నంబరు 1696 || 20

తెలుగు భాష.

విభజన నంబరు 169

గ్రంథ దాత శ్రీ శివ లక్ష్మి.

గ్రామము

౧

సో తల రాయుడు

(నాటకం)

రచన :

సుంకర సత్యనారాయణ

విశాలాంధ్ర ప్రచురణాలయం,
విజయవాడ.

క

ప్రచురణ నెం. 292
ప్రథమ ముద్రణ
ఆషాఢం, 1880
(జూలై, 1958)

వెల : రు. 1.50

ముద్రణ :
స్వతంత్ర ఆర్థ ప్రచురణ,
విజయవాడ.

మ 168

ప రి చ యం

హాథూమి, ముందడుగు, భూమికోసం, వీరకుంకుమ,
గిత్తలబేరం మొదలైన నాటకాలు, నాటికలపల్ల ఆంధ్ర మహా
జనులకు సుపరిచితులయిన శ్రీ సుంకర సత్యనారాయణగారు
రచించిన 'కోరల రాయడు' నాటకాన్ని ప్రచురించి అంది
స్తున్నాము.

ఆంధ్రప్రజలు, నటీనటులు పైన పేర్కొనిన వీరి
నాటికలను, నాటకాలను ఆదరించినట్లే యీ నాటకాన్నికూడా
ఆదరిస్తారని ఆశిస్తున్నాము.


—ప్రచురణకర్తలు.



D.

C

C





డా. శే. వాసిరెడ్డి భాస్కరరావు

అంకితం

మిత్రుడు - వాసిరెడ్డికి

ఎంచు బోతివా ఎచట నుంచోవా
తెలియ దాలను తలచి నంచనె
గ్రాలు మందువు కనుల ముండపి
తీలతీలగ మిత్రమా :

పుట్టితిమి యిరువురుగ, జగదని
మనలుకొంటిమి మనసు చొకతై
కన్నుగుట్టి అకాలమృత్యువు
నిన్ను మ్రింగెను భాస్కరా.

కలిసి వ్రాసిన వ్రాయకున్నా
నేవు లేనిది నేను లేనోయ్
ధర్మసూత్రము కర్మశ్శేత్రము
గమ్య మొకదేగా :

నే నదెట్లక నిన్ను చూచుచు
అందుకొని జోహార్లు యీ కృతి
కన్య ద్వారా, కరుణ నన్నా
శీర్షచింతుము మిత్రమా.

పాత్రలు

పాత్రలు	పరిచయం	వయసు
మాధవరావు	కథానాయకుడు	30 సం॥
శేఖర్	అతని తమ్ముడు	22
కామయ్య	వాళ్ళ తండ్రి	55
బూషయ్య	రైతు	40
శంకరయ్య	రైతు	35
మురళి	శేఖర్ స్నేహితుడు	24
రత్నయ్య	మాధవరావుగారి బంధువు	45
కేశవరావు	ధనికుడు	35
సుబ్బిన్న	కేశవరావుగారి నౌకరు	60
వెంకయ్య	పొరుగుగారి పెద్దమనిషి	50
బాబు	శంకరయ్య కొడుకు	12
అరుణ	కథానాయకి	25
ఇందిర	కేశవరావు చెల్లెలు	18



ఒకటో రంగం

[కామయ్యగారి యిల్లు. హాల్లో ఒక పేబులు, మాడు కుర్చీలు, బెంచీ ఉంటాయి. గోడలకు గాలధీ, నెహ్రూ, రామమోహనరాయ్, గురజాడ, వీరేశలింగం... మొదలైన జాతీయ నాయకుల... సంస్కృతల ఫోటోలు : టేబిల్ మీద షేపర్ వెయిట్... కొన్ని కాగితాలు... నాలుగైదు పుస్తకాలున్నా :

మాధవరావు కూర్చుని ఏదో వ్రాసుకుంటున్నాడు. ఖద్దరు లాల్చీ టోపతీ ధరించాడు. మడత విప్పని ఉత్తరీయం, కుర్చీమీద వేసివుంది.]

మాధవరావు : (వ్రాయడం ఆపి, లోనికి చూస్తూ) అరుణా !
అరుణా !

అరుణ : [లోపలినుంచి] ఆ....

మాధవ : ఏమిటీ ఆలస్యం ?

అరుణ : అయింది, వస్తూన్నా....

మాధవ : ఏం వస్తున్నా, ప్రాణం తీస్తున్నావ్ ! అరగంట
యింది - మీటింగుకి వెళ్ళాలని చెప్పి ! అరటావు నోట్సు
వ్రాసుకున్నాను; అయినా నీ డ్రస్ వేసుకోవడం పూర్తి
కాలేదు. ఎంతసేపు యీ మేకప్ ?

[అరుణ వచ్చింది. 25 సంవత్సరములు. జుట్టు ముడి, తలలో పువ్వులు, తెల్లచీర, జాకెట్టు, కుంకుచబొట్టు, చేతిలో కప్పు-సాసరూ ఉన్నాయి.]

అరుణ : (నవ్వుతూ) కాదు; కప్పు కాఫీ.

మాధన : (కాఫీ అందుకుంటూ) ఇంకా బట్టలే మార్చుకోలేదే ! ఎప్పుడూ నీవిక మీటింగుకి బయలుదేరేది ? (చేతిడియారం చూపుతూ) చూడు టైం అయ్యింది !

అరుణ : అందుకే తొందరగా వెళ్ళి రమ్మంటూన్నాను.

మాధన : అయ్యిందీ ?... నేను వెళ్ళిరా లేక నేనా నిన్ను కూడ రమ్మంది ?! బాగుందోయి; బాగుంది !

అరుణ : మీ నాన్నగారి సంగతి తెలుసుగా ? ... ఎందుకు అనవసరంగా వారికి బాధ కలిగించటం ? మీరు వెళ్ళి రండి.

మాధన : ఆయనవన్నీ బి. సి. నాటి అభిప్రాయాలు. ఇది యిరవయ్యో శతాబ్దం ! తొందరగా వెళ్ళి, డ్రస్సు మార్చుకురా !

అరుణ : ఎందుకు రండి....

మాధన : ఇస్సెట్టు ! ఎంత చెప్పినా నీ మతం నీదేనా ?

అభ్యుదయ భావాలు గల స్త్రీని వివాహమాడాలని ప్రయత్నించాను. మా నాన్న ఎన్ని సంబంధాలు తెచ్చినా తిరస్కరించాను, నీ వేదో చదువుకున్నదానివీ ... తెలివి గలదానివీ... అని తెలిసి, స్వీకరించాను. నీ తెలివి యిలా వుంది !

అరుణ : ఎందుకూ విసుక్కుంటారు ? ఇప్పుడు నేను మీకు చేసిన లోపమేమిటి ?

మాధవ : ఇంకేం చెయ్యాలి ? ! ఫలానా మాధవరావుగారు ఉపన్యసిస్తారు, స్త్రీలూ...పురుషులూ...అంతా తప్పక మీటింగుకి రావాలని అవతల చాటింపు వేయించాను.

అరుణ : వేయించారనుకోండి. మీ నాన్నగారికి పెద్దతనం; ఆయనకు, వేళకు అన్నీ చూడాలా ? శేఖర్ కా లేజీకి వెళతాడు; ఆ అబ్బాయిని సరైన టైంకు సంపించాలా ? నేనూ మీతో పాటు సభలకీ...సమావేశాలకీ తయారైతే, ఇవన్నీ ఎవరు చూస్తారు మరి ?...మీరే చెప్పండి.

మాధవ : అర్థంలేదు : (లేచి, పచాసుచేస్తూ) మగువ మాంచాల, మల్లమదేవి, మహారాణి దుద్రమ మొదలైన వీర నీతిలు పుట్టిన తెలుగు గడ్డపై పుట్టి, నీవిలా మాట్లాడడం... నీకేగాదు; స్త్రీజాతికే అనమానం ! దేశం సంగతి అలావుంచు. కనీసం...నీ భర్త గౌరవం కాపాడాలన్నా, ఇవ్వాళ నీవు మీటింగుకి తప్పక వచ్చి తీరాలి !

అరుణ : ఎందుకండి ! మీటింగు దగ్గర మీరు మైక్ లో మాట్లాడుతుంటే...ఇక్కడికి హాయిగా వినపడుతుంది ! ఉపన్యాసం వినటమేగా మీక్కావలసింది ?

మాధవ : అదికాదు; నువ్వు మీటింగుకి రాకపోతే నాకెంత అగౌరవమో తెలుసా ? ప్రతివాడూ ఎత్తి పొడిచేవాడే; ఎగతాళి చేసేవాడే !

అరుణ : ఎందుకూ ?

మాధన : ఎందుకా ?...నిన్ను మీటింగుకి తీసుకెళ్ళకుండా, ఊళ్లో స్త్రీల సందరినీ మీటింగుకి తీసుకురావాలని ఉపన్యాసం దంచినందుకు !

అరుణ : ఎనరి యిబ్బందు తెలాంటివో ! తొందరపడి మీరు అలా ఎందుకు చెప్పాలి ?

మాధన : ఈ మాత్రం తెలియక ! సమాజంలో సగానికి పైన ఆడజనం ! అందరూ నీలాగే చేతులు ముడుచు కూచున్నారనుకో; అప్పుడు బాగుపడమంటే దేశం ఏ బాగుపడుతుంది ? (విసుద్దా) ఎప్పుడూ...ఇల్లూ; ఇల్లు ! కాసేపు మీటింగుకి రావడానికి యింటిపనుల డ్డమట; యింటిపనులు !

అరుణ : ఏమిటో...మీదంతా ఒగ్గొడన !

మాధన : ఆల్ రైట్, తొందరగా బయలుదేరు. ఊ !

అరుణ : (ఇష్టం లేకపోయినా) సరే.

[అరుణ లోనికి వెళ్ళింది. భూషయ్య వచ్చాడు. భూషయ్య రైతు. 40 సంవత్సరాలుంటాయి. నీరుకావి పంచలు; బనియను; మీసం; చెప్పలు; చేతిలో ములుకోల కర్ర.]

భూషయ్య : (వస్తూనే) ఎక్కడికి బయలుదేరేది ?

మాధన : రా భూషయ్యన్నా; రా...రా.

భూషయ్య : రావటం పోవటంగానే వుంది నా బతుకంతా ! ఇంకెంతకాలం నానబెడతావ్ బాబూ ఆ సంచాయితీ ? ఇయ్యాలన్నా ఏదో ఒకమోక్షముందా దానికి ?

మాధన : పెద్దనాడివి - నీవుకూడా ఇట్లా మాటాడితే ఎట్లా భూషయ్యన్నా ? పంచాయితీ - అంటే మాటలా ! ఎన్ని చిక్కులు ! ?... ఉభయులకీ నష్టం...కష్టం తేకుండా చూడాలి. అందులో నీ తగాదా కేశనరావుగారితో !

భూషయ్య : అవున్నే; ఆయన కలిగినాడు గదూ...!

మాధన : ఏం అయితే ! ఇద్దరూ నాక్కానలసినవాళ్ళే !

భూషయ్య : ఉండ నాయం సెప్పడానికీ, అయినాళ్ళేంటి... కానాళ్ళేంటి ?

మాధన : ఇదిగో...భూషయ్యన్నా ! ఒక తీర్పు చెప్పాలంటే, రాజకీయంగా, ఆర్థికంగా, సాంఘికంగా ఎన్ని విషయాలు ఆలోచించాలో తెలుసునా ?

భూషయ్య : అయ్యన్నీ తెలిస్తే నీ సుట్టూ ఎందుకు తిరగాలి ? నా యేడుపేదో నేనే యేడుసుకునే వాణిగా ?

మాధన : అదేం మాట ! కాస్త ఓపిక పట్టాలిగానీ...

భూషయ్య : ఓపిక ! ఎన్నాల్లనీ ? ఇయ్యాలా, నిన్నా ! ఎంత కాలమైందో నువ్వే చెప్పు; మే మిద్దరం నువ్వు చెప్పినట్టు యింటామని రాసిచ్చి !

మాధన : ఇవ్వాలే నా ఉపన్యాసంలో నీ విషయమేగాదు; ఇట్లాంటి సమస్యలన్నీ తేల్చివేస్తాను !

భూషయ్య : అందులో తేలి చచ్చేదేముందీ ? అని గోజూ వుండే తోముడేగా ?

మాధవ : అట్లాగాదు. ఇవ్వాలే నా ఉపన్యాసం వింటే,
నీకే తెలుస్తుంది! హృదయాలు ద్రవించాలి! రాళ్లు కరిగి
పోవాలి!!...నీ కెందుకూ; నీవు పద - మీటింగుకి !

భూషయ్య : ఏం మీటింగో...ఏం కరగటమో! తొందరగా
తెల్పు బాబు; నీ పుణ్యం వుంటుంది.

(వెళ్ళాడు)

మాధవ : ఆల్ రైట్. అరుణా! అరుణా!

[మాధవరావు తండ్రి - కాయస్థ వచ్చాడు. వయసు - 55 సంవత్సరాలు; నెరిసీ నెరియని జుట్టు; మీసం; నీరుకావి పంచెలు.]

కామయ్య : (వస్తూ) ఎందుకురా ?

మాధవ : మీటింగుకు నాన్నా.

కామయ్య : మీటింగులు పెట్టి, నువ్వు ఉద్ధరిస్తున్నావుగా!
చాలదూ? ఇంకా ఆవిడ కూడా ఎందుకూ?

మాధవ : ఏం? తీసుకెళ్ళితే తప్పేముంది నాన్నా ?

కామయ్య : అబ్బే...ఏముందీ? తీసుకెళ్ళి, పెళ్లాం చేతగూడా
ఉపన్యాసాలిప్పించు! సరిపోతంది. వింటే ఎనడన్నా నవ్వు.
తాడనికూడా సిగ్గులేదేరా?

మాధవ : ఇందులో సిగ్గుపడాల్సిన విషయమేముంది
నాన్నా ?

కామయ్య : కాకపోతే ఏమిటిది? మన నంశంలో ఆడది
ఎప్పుడైతే నా గడపదాటి ఎరుగునంట్రా?

మాధవ : ఆ కాలం వేరు; ఈ కాలం వేరు. ఆ రోజుల్లో
సభలకీ - సమావేశాలకీ నెళ్ళడం తప్పితే, యిప్పుడు

చెళ్ళకపోవడం తప్పి! కాలానుగుణ్యంగా మనం. మన
అభిప్రాయాల్ని... ఆచారాల్ని మార్చుకోవాలి. లేకపోతే
పైకి రా లేం; రాం కూడా!

కామయ్య : (వ్యంగ్యంగా) ఆ! పైకోచ్చేకళ కనపడతానే
వుంది!

మాధవ : నిజమే; ఇదంతా మీనంటివారికి వింతగానే కన
పడుతుంది. మీరు ఓపిగ్గా అర్థం చేసుకుంటే...

కామయ్య : సరే! ఈ సందంతా నాకెందుకూ? తీసుకెళ్లు.
నీకిప్పుడు తెలిసిరాదులే - నెత్తిమీది కొచ్చినాకగానీ...!

[లోనికి బయలుదేరాడు. అరుణ ఎదురైంది. ఆమెను ఎగా-దిగా
జూచి...]

కామయ్య : ఇదుగో...అమ్మాయ్! ఇంట్లో సరే; బయట
కెళ్ళేటప్పుడు కూడా బోసిమెడతోనే వెళ్ళాలా?

అరుణ : ఈ కాస్తదానికీ...నగలెందుకులెండి.

మాధవ : (అరుణతో) అదికాదు; పెద్దవారిమాట కాదన
కూడదు. చెప్పినట్లుచేయ్. నెళ్లు.

[అరుణ లోనికి వెళ్ళింది]

కామయ్య : (వ్యంగ్యంగా) ఇదీ కొంతనయమే!

[రత్తయ్య వచ్చాడు. వయస్సు 45 సంవత్సరాలు. తెల్లపొడలు;
హాఫ్షర్టు; తుండు; కాళ్ళకు ఆకు చెప్పులు.]

రత్తయ్య : (వస్తూనే) ఏం కామయ బావా...

కామయ్య : ఎనరూ?...నువ్వా!! రత్తయ్య బావా -
రా; రా!

మాధవ : రామ మందిరం దగ్గర మీటింగయి తే...నీ
విటాచ్చేశావేమిటి మావా?

రత్తయ్య : ఆ...! మీటింగులూ...బోటింగులూ నీ -
పాటాలేని మీబోటివాళ్లగ్గానీ...నా కెందుకబ్బాయ్!

మాధవ : మీటింగంటే మీకు అర్థంగానట్లుంది. మన
గ్రామాన్నీ.....దేశాన్నీ.....ఎట్లా నృద్ధిలోకి తీసుకు
రావాలో - నలుగురూ ఒకచోట కూర్చుని ఆలోచించ
డమే, మీటింగు!

రత్తయ్య : మనల్ని మనం ఉద్ధరించుకుంటే...ఊరిని ఉద్ధరించి
నంత పుణ్యం!

కామయ్య : బాగా చెప్పావ్.

ఒక గొంతు : (తెరవెనుక - లాడ్స్పీకర్ లోనుండి) సోదరులారా!
మన గ్రామోద్ధరణ సంఘ కార్యదర్శిగారైన శ్రీ మాధవ
రావుగారు, రానడం ఎందునల్లనో ఆలస్యం అయింది.
ఇప్పటికీ వారు వస్తూనేవుండాలి. మీరంతా నిశ్శబ్దంగా
ఉండాలని నా ప్రార్థన.

మాధవ : (పైమాటలు విని) అరుణా! అరుణా!

అరుణ : (లోపల నుండి) ఆ...నస్తూన్నానండీ...

(వచ్చింది)

రత్తయ్య : అమ్మా యెక్కడికీ?

మాధవ : మీటింగుకి!

రత్తయ్య : (ఆశ్చర్యంగా) ఏంటి??.....అమ్మాయీ -
మీటింగుకి?

మాధవ : అత్తయ్యని కూడా తీసుకువెళతాం మావయ్యా !

రత్తయ్య : (కలవకపడి) ఆఁ ఆఁ...మీరెల్లండి బాబు. దానికి
మంటా బాగాలేదు.

[మాధవకావూ, అరుణా నవ్వుకూ బయటికి వెళ్ళారు.]

రత్తయ్య : ఈ మీటింగులేంటీ...ఈ పోవటం ఏంటీ...
నువ్వు చూస్తూ ఉరుకోడం ఏంటీ...? ఏంటి కామయ్య
బావా...

కామయ్య : ఉరుకోక ఏంజెయ్యమంటావ్ ? !...ఉరిపెట్టుకో
మంటావా ?

రత్తయ్య : అదేంటి బావా...నువ్వుకూడా అట్లా అంటావ్ !
చచ్చి ఏలోకాన ఉండో మా అక్కయ్య, పుణ్యాత్ము
రాలు ! ఉళ్ళో...జనం, ఆమె పెళ్ళినాడు చూశారు.
మళ్ళీ మొన్నపోయినాడు చూశారు; అంతే...

కామయ్య : నాళ్ళు వేరు; ఆ కాలం వేరు ! అయినా...
వాడి పెళ్ళాన్ని వాడు మీటింగుకి తీసుకెళతన్నాడు.
మనం నద్దనటం ఎందుకూ ? ఎనడి పిచ్చి వాడి కానందం.
ఏమంటావ్ ?

ఒకగొంతు : (హాపల - మైక్లో) సోదర . సోదరీమణులారా!
మీటింగు ప్రారంభించేముందు, శ్రీమతి అరుణాదేవిగార్ని
ఒక పాట పాడవలసిందిగా కోరుతున్నాం.

రత్తయ్య : ఇన్నానటయ్యా...కామయ్య బావా ?
పాట పాడతందట ! పాట!

కామయ్య : (నిట్టూర్పు విడుస్తూ) ఊఁ...

[రత్తయ్య, కామయ్యవంక అదో విధంగా చూస్తాడు.]

ఒక గొంతు : ఏమిటి?...పాడలేనంటూన్నారా? తప్పదు!

ప్రజల కోరిక మన్నించి తీరాలి!

రత్నయ్య : (చీవరింపుగా) ఎవడో నువ్వు!! ప్రజల కోరికంటా!
కోరిక!

[మైక్ లో అరుణ పాట ప్రారంభించింది. మొదట గొంతు కాస్త
తవబడి వణుకుతుంది. తర్వాత శ్రావ్యంగా వుంటుంది.]

పాట :

దేశమును ప్రేమించుమన్నా
మంచి అన్నది పెంచుమన్నా
వొట్టి మాటలు కట్టి పెట్టోయి
గట్టి మేల్ తల పెట్టవోయి....

యీసురోమని మనుషులుంటే
దేశమేగతి బాగుపడునోయి
జల్లుకొని కళ లెల్ల నేర్చుకు
దేశి సరకులు నించవోయి....

దేశాభిమానం నాకు కద్దని
వొట్టి గొప్పలు చెప్పకోకోయి
పూని యేదైనాను ఒక మేల్
కూర్చి జనులకు చూపవోయి...

పరుల కలిమికి పొర్లి యేడ్చే
పాపి కెక్కడ సుఖం కద్దోయి
ఒకరి మేల్ తన మేలనెంచే
నేర్పరికి మేల్ కొల్లలోయి...

స్వంత్ర లాభం కొంత మానుకు
పోరుగువారికి తోడుపడవోయి
దేశమంటే మట్టికాదోయి
దేశమంటే మనుషులోయ్...

[పాట చింతనం, కఠినతాళ భవనం మిమ్మ ముట్టుతాయి.]

కామయ్య : ఎప్పుడూ విసలేదయ్యా. మొత్తానికి ... మా
కోడలు బాగానే పాడతంది !

రత్తయ్య : కోడలు పాటకే మొచ్చేలే ! ఇక కొడుకు ఉపన్యా
సం విను.

కామయ్య : ఆ...వాడి మొఖం.

రత్తయ్య : ఇదిగో, ఈ మైకులంటూ నచ్చినై. ఇష్టం వుండా
లేకపోయినా యినాల్సిందే !

కామయ్య : మీటింగుల కింకా నయం. మొన్న రామయ్య
గారింటో పెళ్లి జరిగింది చూడు; తెల్లవార్లూ ఒకటే
రొద. కన్ను మూసినపాపాన పోలేదనుకో !

రత్తయ్య : ఆ...పెళ్లంటే జ్ఞాపక మొచ్చింది, ఈ యేడు
చిన్నకొడుకు పెళ్ళి చెయ్యవ్ ?

కామయ్య : చదువు పూర్తయ్యేదాకా చేసుకోనంటున్నాడు
మరి ?

రత్తయ్య : చదువు ఈ యేడూ పూర్తిగాదా యేంటి ?

కామయ్య : వానికి మితమెక్కడిదీ ? వాడి కింకా చదువు
కోవాలనే ఉంది.

రత్తయ్య : ఓ యబ్బో.....ఇంకెందుకూ? చదివినమట్టుకు చాలు. బతికినంతకాలం చదువే అయితే, యిక సంపాదన ఎప్పుడూ!!

కామయ్య : అది సరేలే. వాడు చదువుతానన్నా మనకు చదివించే ఓపిక ఉండొద్దూ?

రత్తయ్య : కాదు మరి; ఈ చదువుకోసం రోజూ బస్తీకి పోనటానికీ - రానటానికీ బస్సుచార్జీలకు చాలదు - యీ నచ్చే ఆదాయం! ఇక...ఉన్న రెండేకరాల గెడ్డ అమ్మాలి!

కామయ్య : ఏమో...అదంతా అన్న యిష్టం; తమ్ముడిష్టం. మన దేనుందిలే.

రత్తయ్య : నువ్వే ఆ మాటంటే యిక నిరవాకమే! ఆ తమ్ముడు చదువుకుంటానంటాడు; ఈ అన్న చదివిస్తానంటాడు; ఆ ఉండది కాస్తా ఉండేదాక! తన గతి ఏమవుతుందనే ఆలోచనే లేదు.

కామయ్య : (వ్యంగ్యంగా) మావాడి మావాఁ! నువ్వు వడ్డకుడనైనందుకు ఆమాత్రం అల్లుడి శ్లేమం ఆలోచించావు; సంతోషం!

రత్తయ్య : ఎందుగ్గానీ...నా మాటిని, ఈ యేడు కుర్రాడి పెళ్ళి చేసెయ్!

కామయ్య : తొందరపడితే అవుతుందీ?...కలిసిరావద్దూ?

రత్తయ్య : సంబంధం ఒకటి నాదగ్గరకు రాబట్టే - అడుగు తున్నా.

కామయ్య : అదా,...చెప్పవేం??

రత్తయ్య : ఆఁ. పిల్ల కొద్దిగా నలుపుగానీ...దానికి తగినట్లు కట్నాం యిస్తామరి !

కామయ్య : ఉహూఁ ?... (ఆలోచిస్తూన్నాడు).

రత్తయ్య : ఆఁ...! నలుపుదేంటి బావా!! ... మిగతా యన్నీ సరిగ్గా ఉండాలిగాని !

కామయ్య : పదిహెబ్బు లెక్కువొస్తే చాలంటావ్ ! ?

రత్తయ్య : ఆఁ ! అందులోనే వుంది, ఏం ఉందా...అల్లం వుంటే - అన్ని అందాలూ వస్తయ్ !

[శేఖర్ వచ్చాడు. వయస్సు - 22 సంవత్సరాలు. అందమైన యువకుడు. పైజామా, ఫుల్ షర్టు, చేతిలో పుస్తకాలు.]

కామయ్య : (రత్తయ్యతో) అడుగో...శేఖర్ వచ్చాడుగా!! ఆ సంగతి వాణ్ణే అడుగు ! (శేఖర్తో) ఇప్పుడుదాకా ఎక్కడుండావురా ?

శేఖర్ : నస్తూ నస్తూ మీటింగుదగ్గర కెళ్లానూ...

కామయ్య : అప్పుడే అయిపోయిందేంటి మీటింగు ?

శేఖర్ : అనటంగాదు; మైక్ చెడింది నాన్నా.

రత్తయ్య : మైక్ చెడింది...చచ్చేది; అంతంత మాత్రాన వదుల్తాడూ - మా అల్లుడు బల్లెక్కినాక ? దాని అంతు తేల్చుకోడూ !

శేఖర్ : అత్తయ్యని మీటింగుకి పంపి, నీవు యిక్కడున్నావే మాఁవా ?

రత్తయ్య : (బిత్తరపోయి) ఏంటీ ? వెళ్లటవే ? ?

శేఖర్ : అవును మాఁవా! మా నదినా...అత్తయ్యా...
ఒకచోట కూర్చున్నారు.

రత్తయ్య : తాజెడ్డకోతి వనమెల్లా జెరిసిందనీ...చూశావా
కామయ్య బావా! నీ కొడుకూ, కోడలూ ఎంతపని
చేశారో!

శేఖర్ : ఏం జేశారు ?

రత్తయ్య : ఇంకేం జెయ్యాలి? కాపరానికి వచ్చిన తర్వాత
గడపదాటి ఎరగదు - మీ అత్తయ్య! అట్టాంటిదాన్ని
మీటింగుకి తీసుకెళతారూ!

శేఖర్ : ఎందుకు దాటలా? ... మొన్న తిరణాలకి తీసు
కెళ్ళావుగా!

రత్తయ్య : తిరణాలకీ మీటింగుకీ వంతా?

శేఖర్ : (వ్యంగ్యంగా) అజే...ఎందుకవుతుందీ? ఎన్ని
జెప్పినా...తిరుణాల తిరణాలే! సరే గానీ మాఁవా...
అక్కడేదో చాలా గొడవ జరిగిందన్నారు?

రత్తయ్య : ఎనడా అంది? జనానికి దేముడంటే ఎంత
భక్తి... ఏం లోకం! సందకాడ రథం పట్టాల్సినై...
తస్సాదియ్యా; నేనూ, నేనూ అంటా అట్టా యిరగ
బడ్డారనుకో!!

కామయ్య : అంత జనం వచ్చారా?

రత్తయ్య : జనం - ఏంటి బావా! ... ఆ నత్తిడికి తట్టుకో
లేక, ఎక్కడివాళ్ళక్కడ చీలిపోయాం!

శేఖర్ : అంతేలే; అంతకంటే జరిగేదేముందీ - అక్కడ?

రత్తయ్య : అశ్శ ! అంతేనా !? ... ఆ పానకాలన్వామి
దయనల్ల తెల్లారేపాటికి మనిషి బీరుపోకుండా కలుసు
కున్నారు. — ఏ జంటకాజంట ! తెలుసా !

శేఖర్ : (నవ్వి) మీటింగుదగ్గర అదేమీ ఉండదు లే మావా.
స్త్రీలకు స్త్రీలూ ... పురుషులకి పురుషులూ ... విడి
విడిగా కూర్చుంటారు. మీటింగు కాగానే అంతా వచ్చే
స్తారు. దీని కింత కంగారెందుకూ ?

రత్తయ్య : ఎందుకో ... ఏమిటో నీకేం తెలుసూ -
కుర్రాడికి ! తిరణాల కెల్లామంటే దాని దారి వేసు. అది
సరాయిచోటు. అక్కడ కాస్త అటూ యిటూ తిరిగినా
ఫర్వాలేదు. ఇక్కడంటావ్ ?... చిన్నా - పెద్దా అంతా
ఎరిగినాల్సియే ! భుజాలు భుజాలు రాసుకుంటూ తిరుగు
తారూ - వీళ్ళంతా బోయి !

శేఖర్ : (వ్యంగ్యంగా) అదంతా తిరణాల్లో.

కామయ్య : ఒరే అబ్బాయి ! ఏవిటిరా ఆయనతో...

రత్తయ్య : కాదు బావా ! నాలు గింగిలీసుముక్క లొచ్చి
నయ్యని, తిరణాల కొంక బెడతాడేటి ? ? ... అక్కడి
కలితే యింత భక్తి ... ముక్తి...

శేఖర్ : అంతేలే. భక్తులు భక్తులు భుజాలు సుద్దుకున్నా
ఫరవాలేదు !

రత్తయ్య : (చికాకుగా) ఆ... ! అన్నకంటే అయిదాకులు
ఎక్కువ చదివినట్టే ఉండావు ! నోటి కొచ్చినట్టు మాట్లా
డితే సరా ? ... అయినా నీతో నాకేంటి ? ... ఎళలా
బావా !

(వెళ్ళు)

శేఖర్ : మీటింగు కెళితే ... ఈయనికి తప్పట ! తప్పు !

కామయ్య : నోర్క్యూమ్ రా...

శేఖర్ : అది కాదు నాన్నా. ఈ నయనులో రెండో పెళ్ళి చేసుకుని, అత్తయ్యని ఎన్ని అనర్థాలు పెడుతున్నాడనీ? కాస్త తలదువ్వి బొట్టుపెట్టుకుంటే, “ముస్తాబయ్యావు? ఏవిటీ కథ?” - అంటాడు. అందుకని మెదలకుండా ఊరుకుంటే, “ఏడుపుముఖం” - అంటాడు.

కామయ్య : ఆయ నేం వాగితే మేం? ఆ అమ్మాయి ఎంత గుణనంతురాలయిందీ లోకానికి తెలియదూ?...కర్మ!... దానికి ఒక రేం జేస్తారు ! నీ పని నువు చూసుకో.

(బయటికి వెళ్ళాడు)

శేఖర్ : హూ! కర్మట; కర్మ!!

[కూర్చుని ఏవో పుస్తకం తీసి చూస్తున్నాడు. ఇందిర వచ్చింది. వయస్సు - 18 సంవత్సరాలు. వాలుజడ; సిల్కుచీర; జాకెట్టు; మెడలో గొలుసు; ప్రేలికి ఉంగరం; చేతులకి బంగారు గాజులు; చెవులకు చిన్న పోగులు.]

ఇందిర : (వస్తూనే) అక్కా ! అక్కా ...

శేఖర్ : ఓ...! ఇందిరా ! రా, కూర్చో.

[ఇందిర నిష్క్రమంగా లోనికి వెళ్ళింది. శేఖర్, ఇందిర వెళ్ళినవైపు చూస్తున్నాడు. ఇందిర తిరిగిరావడం చూసి, శేఖర్ ఏమీ ఎరగనట్లు వైకి దృష్టి నిలిపి, దీప్యవనలో నిమగ్నుడయ్యాడు.]

ఇందిర : (వచ్చి) ఏం శేఖర్ ! అరుణక్కాయి లేదే లోపల ?

శేఖర్ : (విననట్లు నటించాడు)

ఇందిర : (శేఖర్ వంక తేరిపారజూచి, అతని ముఖంమందు తన చెయ్యి
అటూ యిటూ త్రిప్పతూ) అసలు ఈ లోకంలో లేనట్లుండే !

శేఖర్ : ... (అయినా పలకలేదు)

ఇందిర : ఏయ్ ! నిన్నే ...

శేఖర్ : ఉష్ !

ఇందిర : సరే. (తల పంకించి, లోనికి వెళ్ళింది. గ్లాసుతో నీళ్ళు తెచ్చి
శేఖర్ ముఖమీద చిలకిబోయింది)

శేఖర్ : (తన చేతులను ముఖానికి అడ్డం పెట్టుకుని) ఏయ్ ... ఏయ్

ఇందిర : (నవ్వింది.)

శేఖర్ : (ద్విగుణ శబ్దం) అబలా ! తనోభంగ మొనర్చితివి.
నిన్నే దే శిపించెదను.

ఇందిర : (భయం నటిస్తూ); శాంతమే భూషణం స్వామీ !
నన్ను కనికరించండి.

శేఖర్ : (గంభీరముగా) ముందా యాచన మలంకరింపుము !

ఇందిర : (భయం నటిస్తూనే) చిత్తం. (కూర్చుంది.)

[ఇద్దరూ విరగబడి నవ్వారు]

శేఖర్ : ఆఁ... చిన్న ధర్మ సందేహం ! ఏమిటి నీ సలహా
ఇందరా ?

ఇందిర : ధర్మసందేహమా ? నా సలహా ? ...

శేఖర్ : అవును. నా క్లాస్ మేట్ ఒకతనున్నాడు. నూరు
ఎకరాల పొలమూ ... కానలసినంత డబ్బూ వుంది.

ఇందిర : ఊఁ ... ఉంటే ?

శేఖర్ : అతను ఒక పేదవాళ్ళ అమ్మాయిని ప్రేమించాడు.
ఆ ము స్కూల్ ఫైనల్ చదువుతూ మానేసింది.

ఇందిర : మా ఆడవాళ్ళ చదువులు అంతేలే !

శేఖర్ : అది కాదు ! వాళ్ళు పేసవాళ్ళు. ధనవంతులై తే
యుక్తవయసు వచ్చిందని మానేస్తారనుకో....

ఇందిర : ఏయ్... శేఖర్ !

శేఖర్ : ఎందుకట్లా ఉలికిపడతావ్ ? మనం మాట్లాడేది
నిన్ను గురించి కాదుగా ! (సవ్వి) ఆఁ...వాళ్ళిద్దరూ పెండ్లి
చేసుకోవాలని నిశ్చయించుకున్నారు.

ఇందిర : ఇంకేం ? మంచిదే !

శేఖర్ : మంచిదే. వచ్చిన చిక్కు ఎక్కడంలే ... అతని
బ్రదరూ... బంధువులూ... ఈ వివాహానికి అంగీకరించ
లేదు.

ఇందిర : అందుకని మానుకున్నాడా ?

శేఖర్ : ఇంకా లేదు. అతని కేంతోచక, నన్ను సలహా
అడిగాడు. ఏం చెప్పాలో తెలియక నేను నిన్నడుగు
తున్నా.

ఇందిర : నీ స్నేహితుడు అసమర్థుడా ?

శేఖర్ : కాదు.

ఇందిర : అయితే అతనిది కపటప్రే మన్నమాట !

శేఖర్ : ఎందుకని ?

ఇందిర : కాకపోతే... ఎవరో వద్దన్నారని, ప్రేమించిన పిల్లని
పెళ్ళిచేసుకోకుండా మానుకుంటాడా ?

శేఖర్ : ఆఁ ... ఈ కబుర్ల కేంలే ! ఒకవేళ ఆ అమ్మాయికే
యిలాంటి సంధిగ్ధావస్థ వచ్చిందనుకో ! అప్పు డేమంటావు-
నువ్వు ?

ఇందిర : ఎన్నడైనా నే ననేది యింతే !

శేఖర్ : నిజంగానా ? (తలవంచి బయటికి చూశాడు)

ఇందిర : ఎవరు ... అరుణక్కాయి వస్తోందా ?

శేఖర్ : కాదు; మీ అన్నయ్య !

ఇందిర : ఆఁ ! (తత్తరపడి లేచింది)

శేఖర్ : ... (పకపక నవ్వాడు)

[అరుణ వచ్చింది. ఇందిర నిట్టూర్చింది.]

అరుణ : ఏమిటమ్మా ?

ఇందిర : ఏమీ లేదక్కా. నీ వున్నా వేమోనని...వచ్చాను.

శేఖర్ : లేనని వెళ్ళిపోతోంది.

అరుణ : (ఇద్దరివైపు చూస్తూ) కాదు; వచ్చానని !

ఇందిర : (స్థితో తలవంచుకుని) ఊఁ ... పో అక్కా...

అరుణ : (నవ్వి) సరేగానీ ... ఇంతకూ నీవు మీరింగుకి
రా లేదేం ?

శేఖర్ : నీవూ వెళ్ళేదానివి గాదు; మా అన్నయ్య వట్టువట్టి
ఉండకపోతే. ఏం వదినా ?

అరుణ : నేను అడిగేది ఇందిర విషయం !

శేఖర్ : అది దీని కెదురు. వీళ్ళన్నయ్య—కేశవరావుగారు
వద్దని ఉంటాడు !

అరుణ : అదేంకాదు. మధ్యలో నీవు అడ్డు తగిలుంటావు !

శేఖర్ : నేనా !

అరుణ : అవును. (ఇందిరతో) ఏం ఇందిరా ?

[తెర వెనుక మైక్ లో]

2 వ గొంతు : సోదరులారా ! కేశవరావుగారు తమ
అధ్యక్షోపన్యాసం ప్రారంభిస్తున్నారు.

[ఇందిర వీణో చెప్పబోతుంది]

శేఖర్ : (ఆమెను వారిస్తూ) ఆగండి; ఆగండి, అధ్యక్షులవారు
మాట్లాడుతున్నారు.

ఇందిర : వెళతా నక్కా

అరుణ : ఉండమ్మా వెళ్ళొచ్చు.

ఇందిర : కాదు; వెళ్ళాలి. (లేచింది)

[మైక్ లో కేశవరావు సకిలించాడు. ఇందిర వెళ్ళింది.]

శేఖర్ : (నవ్వి) ఇందిరను మీటింగుకి రాకుండా అడ్డు
తగిలించే దెనరో యిప్పుడై నా అర్థమయిందా నదినా ?

[తెర వెనుక, కేశవరావు ఉపన్యాసం ప్రారంభించాడు.]

కేశవ : సోదరులారా ! మైక్ చెడినా, లెక్కచేయక
మాధవరావుగారు తమ కంచుగొంతు విప్పి, ఇంతినరకూ
అనర్గళంగా మాట్లాడారు. గ్రామోద్ధరణ సంఘం స్థాపించి,
వీరు మన గ్రామానికి చేస్తున్న సేవ అపారం. నేటనుంచీ...
నేనుకూడా నా ఓపానుశక్తి వీరికి తోడ్పడతానని హామీ
యిస్తున్నాను. సెలవు.

(చప్పట్లు)

శేఖర్ : (చప్పట్లు కొడుతూ) హియర్ హియర్ ! ఏం పరి
వర్తన !! హియర్ హియర్ !

అరుణ : నీ కేమన్నా పిచ్చిపట్టిందా అబ్బాయి ?

శేఖర్ : కేశవరావుగారిలో అంత మార్పురావడం సామాన్యమైన విషయమా నదినా ? నిజంగానే నేను పిచ్చివాణ్ణియ్యాను.

అరుణ : అయితే మీ అన్నగారి ఉపన్యాసం వింటే ... యింకే మైపోయేవాడినో !! మరి నచ్చేలావేం ?

శేఖర్ : మైక్ చెడిందిగా ? ... పుస్తకాలు యింటిదగ్గర పెడదామని నచ్చాను.

అరుణ : ఆ... ఆ... ఇంతలో ఇందిర నచ్చింది. అంతేగా !

శేఖర్ : అది కాదు నదినా ...

అరుణ : కేశవరావుగారు ధనికుడు. తన చెల్లెల్ని మనలాంటి వాళ్ళ కిన్యవానికి అంగీకరిస్తాడంటావా ?

శేఖర్ : అంగీకరించకపోవచ్చు.

అరుణ : కనుక ఇందిరతో యింత చనువుగా వుండటం ...

శేఖర్ : నన్నేం చెయ్యమంటాన్ నదినా ?

అరుణ : మీ యిద్దరూ ఒకరినొకరు ఎలాగా ప్రేమిస్తున్నారో తెలియక కాదునాయనా నేను చెప్పేది.

శేఖర్ : అయితే ఈ విషయం ఇందిరకు చెప్పడం మంచిది.

అరుణ : అదీ అయింది.

శేఖర్ : (ఆతురతగా) చెప్పావా ?... ఏమంది నదినా ?

అరుణ : ఏదో అగదిలే.

[ఊనికి పోదోయింది. శేఖర్ ఆమెకు అడ్డంవచ్చి]

శేఖర్ : నదినా :

(పాట)

వదినా వదినా చెప్పవుగా
చెప్పక నీ కిక తప్పదుగా...

॥ వదినా ॥

కన్నబిడ్డలా ప్రేమించి
అన్న విద్యలూ నేర్పించి
నన్నొక మనిషిని చేశావూ - నా
మనస్సు తెలిసిన దేవతవూ...

॥ వదినా ॥

పాదం మోపీమోపగనే
ఇంటిని స్వర్గం చేశావూ మా
ఇంటిని స్వర్గం చేశావూ
ఆకలిదప్పలు తెలిసి తీర్చి మా
అమ్మనె మరిపించేశావూ...

॥ వదినా ॥

పెను తుఫానులకు చలించకుండా
నిలచు హిమాచల మా మనసు
నిశ్చలమైనది నీ మనసు
ని-ష్కలమైనది ఆ మనసు...

॥ వదినా ॥

మాధవ : (ప్రవేశిస్తూ) ఆహాహా!! అద్భుతంగా పాడేవు!

శేఖర్ : థాంక్స్ అన్నయ్యా...

మాధవ : నీ మొహం! నీ వేం పాడతావురా?! మీ వదిన
యిందాకా మీటింగులో పాడిందీ ... ఓహో!! ...
(అరుణతో) అరుణా! జనాన్ని ఊపేశావనుకో! కొంచెం

భయపడ్డావు కదూ?... అందుకే మొనట గొంతు కాస్త
వణికింది. స్టేజిఫియర్ అంటే సభాపిరికి ఉండకూడదు. సరే
గానీ...కొద్దిగా మంచినీళ్ళు తీసుకురా.

[అరుణ లోనికి వెళ్ళింది. శేఖర్ టేబిల్ వద్ద పుస్తకాలు సర్దు
తూన్నాడు.]

మాధవ : (శేఖర్ తో) ఏరా... మీటింగుకి రాలేదా?

శేఖర్ : వచ్చాను. సరిగ్గా నేను వచ్చేటప్పటికే వదిన పాట
ప్రారంభమయింది.

మాధవ : ఓ... అయితే విన్నానన్నమాట! ఎట్లా
ఉందిరా?

[అరుణ స్లాసుతో మంచినీళ్ళు తీసుకువచ్చింది.]

శేఖర్ : (వదినవైపు చూచి, నవ్వుతూ) మళ్ళీ ఒకసారి వింటే
గానీ...

అరుణ : (స్లాసు మాఫవరావు కందిస్తూ) సరే; ఇంక నాకు వేరే
పనేముంది? మామగారు వచ్చేవేళయింది. తొందరగా
నంట చెయ్యాలి.

మాధవ : (మంచినీళ్ళు త్రాగి, స్లాసు యిస్తూ) ఎక్కడికి వెళ్లా
రాయన?

శేఖర్ : రత్తయ్య మాఁచని ఓదార్చటానికి!

అరుణ : ఆఁ!

శేఖర్ : అవును. అత్తయ్యని మీటింగుకి తీసుకెళ్లారని గోల
పెడుతున్నా డాయన!

అరుణ : చూశారా? ...నేను చెబితే విన్నారు కాదు.

మాధన : కంగారుపడకు. నేను వెళ్ళి, రెండు మాటలు

చెప్పానంటే అయిదు నిమిషాల్లో దారికి రాడూ ?

అరుణ : ఏమిటో... మాటలనల్ల ఏమవుతుందంటే...

మాధన : మాటలనల్ల కాని దొకటుందా? ఊరికే చెప్పాడూ
భర్తృహరి...

ఉ॥ “భూషణుగావు మర్త్యులకు భూరిమయాంగద

తారహారమున్

భూషిత కేశపాశ మృదుపుష్ప సుగంధ జలాభిషేకముల్
భూషణుగావు బూరుషుని భూషితుజేయు బన్ధితవాణి వా
గ్భూషణమే సుభూషణము భూషణముల్ సళియించు

నన్నియున్.

అరుణ : ఉపన్యాసాలతోనే దుంప జేగిపోతోంది. ఇంకా
సంగీతం కూడా ఏం పాడతారులెండి !

మాధన : ఆ... మర్చిపోయాను ! నా ఉపన్యాసం పూర్తిగా
వినకుండానే వచ్చేశావేం ?

అరుణ : ఏం చెయ్యను ? ... పిన్ని తొందరపెట్టింది. అయినా
మీ ఉపన్యాసం అక్కడే వివాలనేముంది ? రోజూ
యిక్కడ వింటూనే ఉన్నానుగా ?...

మాధన : చంపావు పో !

అరుణ : మీటింగుదగ్గర లక్ష్మమ్మగారు కనిపించింది.

మాధన : ఆ...ఆ... ఆమె మంచి వర్కరు లే !

అరుణ : చాలా మంచి విషయాలు చెప్పింది. స్త్రీలు ఎందుకు
ముందుకు రావాలో ... ఏం జెయ్యాలో ... ఎట్లా
చెయ్యాలో - చెప్పింది.

మాధవ : నేను చెప్పిందీ అదేగా ?

అరుణ : చెప్పారనుకోండి

మాధవ : అయితే ... యిక నన్ను విసిగించకుండా ప్రతి
మీటింగుకీ వచ్చానన్నమాట !

అరుణ : దాని దేమిటిగానీ ... తీరిక సమయంలో నాకు చేత
నైన అల్లికపనీ ... కుట్టుపనీ ... మనవాళ్ళ నలుగురికీ
నేర్పుదామని ఉంది.

మాధవ : ఓ యస్ ! ఇప్పుడూ నిజమైన భార్యవు. నేను
ఊహించుకున్న భార్యవు. కాటేజ్ యిండస్త్రీ) వర్కం టీ
యిదే ! భూషయ్యన్న యిల్లొకటి కాళీగావుంది. నలు
గురూ రానటానికి చాలా అనుకూలమైన స్థలం.
ఆయనతో నేను మాట్లాడుతాను — గానీ ... రేపటి
నుంచే అక్కడ క్లాసు ఏర్పాటుచెయ్యి. ఊ ?

అరుణ : సరేలండి.

రెండో రంగం

[కేశవరావుగారి యిల్లు : హాల్లో కుర్చీలూ, సోఫాలూ, ఒక టేబిలూ ఉన్నాయి. గోడలకు సినిమాతారల ఫోటోలూ, కేలండర్లూ, ఒకటి - రెండు యూరోపియన్ లేడీస్ అగ్గనన్నచిత్రాలు కూడా ఉన్నాయి.

తెర లేచింది. సుబ్బన్న ఫోటోలమీద దుమ్ముదులుపుతూ, వస్తువులను అటూ - యటూ సర్దుతున్నాడు. తెరవెనుక... ఇందిర ఏదో రాగాలాపన చేస్తూంది.

శేఖర్ వచ్చాడు. అతని చేతిలో ఒక పెద్ద కాతా పుస్తకమూ... రెండు యింట్లోనూ పుస్తకాలూ ఉన్నాయి.]

సుబ్బన్న : రా బాబూ, రా !

[ఇందిర ఆలాపన ఆపివేసింది]

శేఖర్ : (సుబ్బన్నతో) ఏం తాతా ! మీ బాబుగారు రేడియో తెచ్చారా ?

సుబ్బన్న : లేదే...

శేఖర్ : ఈ యింట్లోనుంచీ ఏదో పాట వినిపించితేను...

అట్లా అనుకున్నా లే.

[ఇందిర వచ్చింది.]

సుబ్బన్న : అదా... (నవ్వు) ఒక లేడియో ఉందిగానీ...మన
యిష్టంవచ్చినప్పుడు పాడదు; తన యిష్టంవచ్చినప్పుడు
తప్ప !

ఇందిర : ఏయ్... తాతా !

సుబ్బన్న : లేదు లే; లేదులే అమ్మా.

[శేఖర్ నవ్వుతాడు.]

సుబ్బన్న : ఏంబాబు ! బల్లోనుంచేనా ... రానటం ? ఇం
కెన్నాల్లు తిరగా లిట్లా ?

ఇందిర : చదువు పూర్తయేదాకా ! ఏం శేఖర్ ! కా లేజి
నుంచేగా ?

శేఖర్ : నచ్చి గంటయ్యింది. ఇంతవరకూ యింటికి నెళ్లలా.
ఎన్ని పనులు... !

ఇందిర : పాసం; ఏవిటండి తమరు చేసే పనులు ?

శేఖర్ : లక్ష ! బస్తీ కెళ్ళేవాడికి పల్లెటూల్లో పనులు చెప్పే
వాళ్ళు కరువా ? మా రత్తయ్య మానకు నంకాయలు,
బీరకాయలు, దోసకాయలు, బంగాళా దుగపలు...రోజు
కొక రకం తీసుకురావాలి.

ఇందిర : అనన్నీ యిక్కడ దొరికేవేగా ?

శేఖర్ : దొరకనని కాదు. ఇక్కడకంటే అక్కడ ఒక్క
కానీ చాకట !

సుబ్బన్న : చేసేవాడు ఉండాలిగానీ, పందిరగుంజకి పని
చెప్పడూ - ఆయన !

శేఖర్ : మొన్న యీమధ్య ... గేదెకు వాతం జేసిందని,
వారం రోజులు కొబ్బరికాయలు మోయించాడు నా చేత.

ఇందిర : ఆయన మీ మానగారు గనక తెచ్చావు !

శేఖర్ : అదేంగాదు. ఆ ముసలమ్మ లేదా ? ... నీతమ్మ
గారు ...

ఇందిర : ఊఁ.

శేఖర్ : మర్యాదగా పిల్చి, ఒక అణా యిచ్చి ఆంజనేయుని
బిళ్ళ తెమ్మంది. ఆమె మాట కాదాడమా... తేనెడమా?

ఇందిర : ఎందు కది ఆమెకు ?

శేఖర్ : ఆమె మననండు జడుసుకున్నాడట !

[ఇందిర నవ్వింది.]

సుబ్బన్న : అవును మరి; అంతా గుమ్మడికాయంత
ముత్తాలే !

శేఖర్ : ఇట్లాగే ! ఒకరి అబ్బాయికి బెల్లూన్లు, మరొకరి
అమ్మాయికి రిబ్బన్లు, యింకొకరి పాపకు తోపిన్నులు ...
(ఇందిరతో) నీకూడా ఏమైనా కావాలా ? చెప్పు !
ఇదంతా ఎందుకు; మీ అన్నగారి ఆజ్ఞ శిరసావహించి,
ఈ కాయా పుస్తకం తెచ్చాను; చూడు.

[శేఖర్ పుస్తకాన్ని ఇందిరకు అందించాడు. ఆమె పుస్తకం తీసు
కొని, డ్రామర్ మిద పెట్టింది. శేఖర్ బయలుదేరాడు.]

సుబ్బన్న : ఎల్లన్నా వేం బాబూ ? (కొంచెం ముడుకు వచ్చాడు)

శేఖర్ : నెళ్ళాలి. ఇదిగో తాతా వ ర్చిపోయాను... చిల్లర
డబ్బులు మిగిలినై గానీ ... ఇవికూడ కేశవరావుగారి
కిన్వండి. [సుబ్బన్నకు చిల్లర యివ్వబోయాడు.]

ఇందిర : నద్దు తాతా ! తీసుకోకు ! మన కెంను కొచ్చిన
గొడన ? అతనే యిచ్చుకుంటాడు. (శేఖర్ వైపుచూచి నవ్వింది)

సుబ్బన్న : (ఇందిర ముఖాన్ని తేరిపారజూచి, ముసిముసి నవ్వుతో)
పిచ్చి తల్లీ ! (లోనికి వెళ్ళాడు)

శేఖర్ : సరే ! ఏం చేస్తాం ! తప్పకుందీ ? (కూర్చున్నాడు)

ఇందిర : ఇంటింటకీ తిరిగి, సామానులన్నీ వప్పగించి, అలసి
పోయారనుకుంటాను ! మంచి నీళ్ళు యివ్వనా ?

శేఖర్ : అక్కర్లేదు. అవిమాత్రం యింటింటి నగ్గరా యిస్తూనే
ఉంటారు ! ... సరే గానీ, ఇందిరా ! మా వదిన నీతో
ఏమైనా చెప్పిందా ?

ఇందిర : చెప్పింది.

శేఖర్ : (ఆనందంగా) ఏం చెప్పిందీ ?

ఇందిర : అనేక విషయాలు ! కుట్టుపని గురించీ...చదువును
గురించీ ..దేశాన్ని గురించీ...ఇంకా చాలా చాలా ..

శేఖర్ : అదిగాదు ఇందిరా...

ఇందిర : ఏదికాదూ ? నీకు కానలసిందేదో అడగరాదూ ?

శేఖర్ : చెప్తావా ?

ఇందిర : విషయం చెప్పుకుండా చెప్తావా — అం లే ?

శేఖర్ : పోనీ...ఏమైనా అడిగిందా ?

ఇందిర : అనేకం అడుగుతుంది. మొన్న కలిసినప్పుడు...
భోజనంచేశావా ?...“నేను యిచ్చినపు స్తనం చదివావా?”
అని అడిగింది.

శేఖర్ : అబ్బ...

ఇందిర : (తలగోక్కుంటూ) ఇంకేవీలుబాబ్బ ?... (ఇద్దరికీ వచ్చినట్టు)

ఆఁ ! ఇంకో విషయంకూడా అడిగింది

శేఖర్ : అడిగిందీ ?...అడిగితే నీ వేం సమాధానం చెప్పావ్?

ఇందిర : ఎందుకూ ?

శేఖర్ : మరేం లేదు; తెలుసుకుందామని ! అంతే.

ఏం చెప్పావ్ ?

ఇందిర . (తలవంచుకుని) ఏం చెప్పనూ...

శేఖర్ : ఏమీ చెప్పనేలేదా ?

ఇందిర : (తలవంచుకునే) నిన్నూ అడిగిందా ?

శేఖర్ : లేదు; మంవలించింది.

ఇందిర : ఏమని ?

శేఖర్ : ముందు నీవు చెప్పితే...

ఇందిర : ఊహించుకోలేవా ?

శేఖర్ : నా ఊహ రైటు కావచ్చు; తప్పు కావచ్చు.
చెప్పితే నోటి ముత్యాలు రాలిపోవులే ! చెప్పు ఇందిరా;
చెప్పు ఆమె ఏమని అడిగిందీ ? నీవేం చెప్పావ్ !...

ఇందిర : ఏదో చెప్పాను. ఉండు; వస్తా.

[లోనికి వెళుతూఉంది]

శేఖర్ : (లేచి) ఇందిరా !

ఇందిర : వెళ్ళకు. ఉండు; యిప్పుడే వస్తాను.

[శేఖర్ అటూ - యిటూ పచారు చేస్తున్నాడు. బయటినుండి
కేళవరావు వచ్చాడు.]

కేళవ : (వస్తూనే) ఏవీటోయ్ శేఖర్ ! ఇలా వచ్చావు ?

తెచ్చావా కాతా పుస్తకం ?

శేఖర్ : ఆఁ, తెచ్చాను. (టేబిల్ మీది పుస్తకం ఆయనకు అందిస్తూ)

దీనివెల మూడున్నర. మీకు నాకు యిచ్చింది- అయిదు.
మిగతా డబ్బులు ... (జేబులో చేయిపెట్టాడు.)

కేశవ : ఉండనివ్వు. ఇవ్వవచ్చు ... తొందరేమిటి ?...

శేఖర్ : ఎందుకులెండి. (జేబులోనుంచి రూపాయిన్నర తీసి
కేశవంపు కిస్తూ) నెళతాను.

[ఇందిర కాఫీస్టానుతో వచ్చి, అన్నచు చూచి కంగారుపడి, శేఖర్
కుని తెచ్చిన కాఫీని తీసి త్రాగుతూ లోనికి వెళ్ళింది. శేఖర్ నవ్వు
కుంటూ వెళ్ళాడు. కేశవగావు యిదంతా గమనించాడు.]

కేశవ : (కూర్చుంటూ) ఇందిరా !

ఇందిర : (లోపలినుంచి వస్తూ) ఏమిటన్నయ్యా ?

కేశవ : ఇప్పుడు కాఫీ ఏమిటమ్మా ?

ఇందిర : కొంచెం బద్ధకంగా ఉంటేను ...

కేశవ : ఓహో ... (సుబ్బన్న కాఫీ తెచ్చి కేశవగావుకు అందించాడు.)
యిప్పుడేమిటి సుబ్బన్నా ? ...

సుబ్బన్న : తాగు బాబూ, కాఫీనీల్లకి యీ లేంటి ...
పా లేంటి ! ...

కేశవ : (నవ్వుతూ కాఫీ అందుకుని) ఒక శుభవార్త సుబ్బన్నా ...

ఇందిర : వదినె వస్తూందికాబోలు తాతా !

సుబ్బన్న : ఏం బాబూ ?...

కేశవ : అది ఈ జన్మలో పరిగెప్పగిండు. దాని బాబు— ఆ
కట్నం తాలూకు డబ్బు యిచ్చేదీలేదు. నేను దాన్ని
తీసుకొచ్చేదీలేదు !

సుబ్బన్న : ఆబోతులాబోతులు పోట్లాడుకుంటే...నడాన లేగలు
నలిగి చస్తావుంటాయ్ ! అంతేగా ?

కేశవ : (విసుద్ధా) పోనియ్...వెధవ గొడవ !

సుబ్బన్న : మరేంటి బాబూ ?... అమ్మాయి కేదై నా...

కేశవ : (నవ్వుతూ) ఆఁ...ఆఁ! లక్ష్మీపురంనుంచి వచ్చారు.

[ఇందిర లోనికి వెళ్ళింది]

సుబ్బన్న : లచ్చింపురంనుంచా ?... ఎవరబ్బా ?

కేశవ : వెంకయ్యగారని...

సుబ్బన్న : మోతుబరి ఎంకయ్యగారా ?

కేశవ : అవును. ఏం ! .. ఆయ న్నెరుగుదువా ?

సుబ్బన్న : ఆయ న్నెరగనాళ్లంటారా ? ఆ చుట్టుపట్ల అయిదా
రూళ్ల డబ్బింతా ఆయన దగ్గరే పోగడివుంది.

కేశవ : అమ్మాయి అదృష్టవంతురాలు గనుక నే ఈ సంబంధం
వచ్చిందనుకో !

సుబ్బన్న : ఎవరి అదృష్టం ఎట్లావుందో ఎవరు చూశారు
బాబూ...

కేశవ : వారు మన రత్తయ్యగారి యింటిదగ్గర కూర్చుని
మాట్లాడుతున్నారు. నేను వెళ్ళి తీసుకువస్తాను, తగిన
ఏర్పాట్లు చెయ్యి. ఈలోగా అమ్మాయిని...

సుబ్బన్న : ఆఁ... ఆఁ... ! చెప్పాలా బాబూ ?

[కేశవరావు వెళ్ళాడు. సుబ్బన్న వింగువాకా వెళ్ళి, కేశవరావు
వెళ్ళినవైపు చూస్తున్నాడు. ఇందిర వచ్చి కుర్చీ పట్టుకుని నిశ్చీవ
ప్రతిమలా నుంచుంది. సుబ్బన్న మెల్లగా ఆమె దగ్గరకు వచ్చాడు.]

సుబ్బన్న : విన్నావా అమ్మా ?

ఇందిర : వదినె నస్తున్న దేమోనని ఆశపడ్డాను.

సుబ్బన్న : (నిట్టూర్పు) ఒదిన ! డబ్బుకోసం లచ్చిందేవంటి ఇల్లాల్ని నదిలిపెట్టి కూర్చున్నాడు. ఆమె తండ్రి డబ్బు మొఖంచూసే మనిషి కాదు. సంసారం చితికిపోయి ... పెగలక కొట్టుకుంటున్నాడు గాని ...

ఇందిర : అన్నయ్య యిక వదెనను తీసుకురాడంటావా తాతా ? ...

సుబ్బన్న : ఏం జెపుతాం ! ఇష్టమొచ్చినట్టు తిరిగేవాళ్ళకి, ఎదటి మనిషి కష్టసుఖాలు ఏం తెలుస్తయమ్మా ? ఇంతెందుకూ ? ... నీ కేదో సంబంధం తీసుకొచ్చాడు; బాగానే ఉంది ...

ఇందిర : ఏం బాగు ? ... అది సంబంధం కాదు తాతా; నామెడకు ఉరి !! అమ్మా ... ? నాన్నా ... ? చినరకు వదినెకూడా లేదు ! ... ఇక లాభంలేదు తాతా... ఉన్న విషయం అన్నయ్యతో చెప్పేస్తాను.

సుబ్బన్న : అన్నయ్యతోనా ? ... అంతకన్నా ఈ గోడకు చెప్పడం మంచిదమ్మా !

ఇందిర : (గర్జన కంఠంతో) అయితే నాకు చావు తప్పదు !

సుబ్బన్న : చావా ?

ఇందిర : ఇంకోమార్గం లేదు తాతా.

సుబ్బన్న : అవును, -నీకేంటి ?... మామావాళ్ళకే దారి లేకుండా పోయింది. అన్న బలభద్రుడు, చెల్లెలు సుధ ద్రమ్మను దుర్యోధనుడి కయ్యాలనుకున్నాడు. అది ఆమెకు

నచ్చక, చెయ్యోదూకి చచ్చిపోయింది! మరి నువ్వెట్లా చచ్చి పోవాలనీ? విసం మింగా? నూతిలో దూకా??

ఇందిర : తాతా! ఏమిటి ఆమాటలు?

సుబ్బన్న : అవునమ్మా. నీ చావు నీతోనే పోదు. నీకోసం శేఖర్ బాబు, ఆయనకోసం ఆయన బాబు, ఇట్లాగే నిన్ను కావాలనుకున్నవాళ్ళు - నీకోసం; ఆయన కావాలనుకున్నవాళ్ళు ఆయనకోసం... నరసబెట్టి చచ్చిపోతే సరి!

ఇందిర : (గొడ్డకంగా) తాతా...

సుబ్బన్న : లేకపోతే చానటం ఏంటమ్మా? చచ్చి, ఎవర్ని సాధిస్తాం? హూ! ఇదేనా నువ్వు అరుణమ్మ దగ్గరి నేర్చుకుంది? పద, పద లోపలికి. (ఇందిర లోనికి బయలుదేరింది.) ఇట్లాంటప్పుడే దైర్యంగా ఉండాలి.

ఇందిర : (ఆగి) ఏమో తాతా...

సుబ్బన్న : మళ్ళీ ఆళ్ళొస్తారు; నీ కెందుకూ? నువ్వెళ్ళి బట్టలు మార్చుకో. చెప్పినమాట విను!

[ఇందిర లోనికి వెళ్ళింది. సుబ్బన్న కుర్చీలూ వగైరా సర్దుతున్నాడు. కేశవరావు, రత్తయ్య, వెంకయ్య వచ్చారు. వాళ్ళను చూచి, సుబ్బన్న కూడా లోనికి వెళ్ళాడు.]

కేశవ : (వెంకయ్యకు కుర్చీ చూపుతూ) దయచేయండి. కూర్చోండి.

వెంకయ్య : (ఇంట్లో నాలుగుపైపులా కలయజూస్తూ) ఈ భవంతి మీ నాన్నగారు కట్టించిందే ననుకుంటా. (కూర్చున్నాడు)

కేశవ : అవునండి. తర్వాత కొద్దిగా రిపేరు చేయించాను.

వెంకయ్య : అట్లాగా...

రత్తయ్య : రిపేరీ ఏమిటండీ ... పదివేలు ఖర్చుపెట్టాడు !

కేశవ : ఆ... మర్చిపోయాను. మంచితీర్థం తీసుకోరూ ?

వెంకయ్య : అహఃహా ! అక్కర్లేదు.

రత్తయ్య : అబ్బాయి నయస్సెంతండీ ?

వెంకయ్య : వచ్చే కార్తీక మాసానికి యిరవై అయిదు...

కేశవ : అమ్మాయికి పద్దెనిమిది.

రత్తయ్య : సరిపడ యీడే !

కేశవ : మిమ్మల్ని బట్టి చూస్తే కుర్రవాడు ఎరుపే అయ్యుండాలి.

వెంకయ్య : అంత ఎరుపు కాదులెండి. వాడికి మేనమామ రంగు నచ్చింది.

కేశవ : అస లా కుటుంబమంతా నలుపేనేమో ?

రత్తయ్య : నలుపూ ఎరుపులో ఏం ఉంది ? మొఖాన సిరి ఉండాలి గాని ! ఒక్కొక్క మనిషి నలుపైనా ఎంత అందంగా ఉంటాడు !

వెంకయ్య : మా వాడికి ఎర్రటిపిల్ల కావాలని పట్టుకుంది. లేకపోతే ఈపాటికి అయిపోవలసిందే ! మొన్న...కుదిరిన సంబంధమే వదులుకున్నాం !

రత్తయ్య : పిల్ల నలుపనేనా ?

వెంకయ్య : అవును.

రత్తయ్య : ఈ అమ్మాయి నుంచి ఎరుపు !

వెంకయ్య : ఎరుపులోకూడా...రకరకాలు !

రత్తయ్య : అమ్మాయికి మాత్రం నంకబెట్టే పని లేదులెండి.

కేశవ : ఇదంతా ఎందుకు ? చూడండి; అభ్యంతరంలేదు. ఇంతకీ అబ్బాయి ఏం చెదువుకున్నాడు ?

వెంకయ్య : థకుడుఫారందాకా చదివాడు. ఒంటరిగాణ్ణి;
సాగక, చదువు మాన్పించాను.

రత్తయ్య : మంచిపని చేశారు.

వెంకయ్య : అందులో నాకు ఉద్యోగాపేక్ష లేదు.

కేశవ : ఈ చదువుకున్న వాళ్లందరికీ ఉద్యోగా లేడిసినయ్యట
లెండి !

రత్తయ్య : చదువు ఉంటేయేం లేకుంటేయేం ! లక్షీ
పుత్రుడు !

కేశవ : ఇంతకీ అమ్మాయిని చూడాలంటారా ?

వెంకయ్య : నాకు మీ మాట చాలనుకోండి. రేపు
మా వాళ్లు “పిల్లని చూశావా?” అంటే...ఎం
చెప్పనూ ? అందుకని...

కేశవ : అలాగే ! (అనికీ చూస్తూ) అమ్మాయి ... ఇందిరా !
కాఫీ తీసుకురామ్మా.

వెంకయ్య : పేరు, ఇందిరా ?

రత్తయ్య : అబ్బాయి పేరు ?

వెంకయ్య : దేవయ్య. మా నాన్నగారి పేరులెండి !

కేశవ : ఓహో ...

[ఇందిర వచ్చింది. మంచి దుస్తులు వేసుకుంది. చేతిలో బ్రే;
దానిలో కాఫీ కప్పులూ, పంచదార గిన్నె, స్పూనులూ వగైరా
ఉన్నాయి. వస్తూ వస్తూ కుర్చీ తగిలి, ముందుకు తూలింది.]

రత్తయ్య : ఆ...ఆ...

కేశవ : పర్వాలేదు. (ఇందిరతో) కాఫీ యివ్వమ్మా.

[ఇందిర ముగ్గురికీ మాడు గ్లాసులు అందించింది.]

వెంకయ్య : (ఒక్క గుక్కవేసి) అబ్బ ! చేదుగా ఉంది.

● కేశవ : మీకు ఎంత పంచదార కావాలో తెలియక, తక్కువగా వేసి ఉంటుంది (ఇందిరతో) వెయ్యమ్మా ...

[ఇందిర రెండుమూడు స్పృసులు పంచదార వేసింది. వెంకయ్య యిది గమనించకుండా ఇందిరపై పు చూస్తున్నాడు.]

కేశవ : చాలమ్మా !

వెంకయ్య : (తెప్పరిస్తే) చాలు; చాలు.

[ఇందిర పంచదార వేయడం ఆపి; బ్రే ఫీసుకుని లోపలికి వెళుతూ కుంటింది.]

కేశవ : (లోనికి వెళుతూ) వస్తాను.

వెంకయ్య : వెళ్ళిరండి.

● రత్తయ్య : ఏమండీ వెంకయ్యగారూ ! పిల్ల నచ్చిందా ?

వెంకయ్య : పిల్ల నచ్చడం ... నచ్చకపోవడం...

● రత్తయ్య : కట్నంమీద ఆధారపడి ఉందంటారు ! అదెంత సేపూ? ... ఇప్పుడు తేల్చేస్తాను.

[సుబ్బన్న వచ్చాడు.]

● రత్తయ్య : ఇదుగో సుబ్బన్నా ! మీ దొరగార్ని యిట్టా పిలుపు !

● సుబ్బన్న : మిమ్మల్నే రమ్మంటన్నారండీ !

[రత్తయ్య వెంకయ్యను చూస్తాడు]

● వెంకయ్య : సరే; వెళ్ళిరండి.

[రత్తయ్య లోనికి వెళ్ళాడు.]

● సుబ్బన్న : దణ్ణాలండీ దొరగారూ !

● వెంకయ్య : (ఎగాదిగా చూస్తాడు.)

సుబ్బన్న : సుబ్బన్న నండి ...

వెంకయ్య : (గుత్తుబట్టి) ఓరి నీదుంప తెగ ! నువ్వా !...గుర్రే
పట్టలేదు.

సుబ్బన్న : మీ దగ్గర మానుకుని ఏళ్ళయింది. ఏంగుర్తు
పడతారా ?...అప్పుడునుంచీ యిక్కడే తెండి !

వెంకయ్య : సరేగానీ...ఇట్లారా !

[సుబ్బన్న మెల్లగా ఆయన దగ్గరకు వెళ్లాడు.]

వెంకయ్య : (మెల్లగా) ఈ పిల్ల సంగతేవీటి ?

సుబ్బన్న : చూసుకున్నారా ?

వెంకయ్య : ఆ చూట్టానికేంటే ! ఇంతకూ పిల్ల మంచిదేనా?

సుబ్బన్న : పిల్ల కేమండి...బంగారం !

వెంకయ్య : అటూ యిటూ చూచి మరి కాలు కుంటు
తుందే ?

సుబ్బన్న : కుంటిందా ?

వెంకయ్య : కళ్ళారా చూస్తేను !

సుబ్బన్న : చూసి నన్నడుగుతా గేం ?...అయినా నాకెందుకు
బాబూ — పేదముండాకొడుక్కి.

వెంకయ్య : పరవాలేదు; చెప్పు సుబ్బన్నా. అంతేనా...
ఇంకేమైనా లోపా లున్నాయా ? నీ పేరు బయటికి
రానివ్వనుగా !

సుబ్బన్న : వీరూ మీకు మల్లనే అడిగారు ... అబ్బాయిగారి
కేమన్నా లొసుగులుంటే చెప్పమని !

వెంకయ్య : (కంగారుగా) చెప్పావా ఏవీటి కొంపదీసి ?

సుబ్బన్న : అబ్బాయిగారికీ ఒక కన్ను లేకపోతే నాకెందుకూ ... ? అమ్మాయిగారికీ మూతి వంకరైతే నాకెందుకూ ? అయినా...అబ్బాయిగారి కన్ను పైకి బాగానే కనపడుతుందిగా ?

● వెంకయ్య : ఆ యిబ్బంది లేదులే. నీవు మాత్రం ఎక్కడా చెప్పకు ? ఈ సంబంధం మనం చేసుకోతగ్గదేనా ?

సుబ్బన్న : సంబంధానికేం ?...చేసుకోవచ్చుగానీ ... (వింగుదాకావెళ్ళి లోనికి చూచివచ్చాడు.)

వెంకయ్య : ఊ...కానీ ?

సుబ్బన్న : ఎందుకులెండి బాబూ? మళ్ళీ నా నోటికాడ కూడు పోతుంది.

● వెంకయ్య : పరవా లేదు చెప్ప సుబ్బన్నా. ఒక్కమాట బయటికి పొక్కనివ్వను.

● సుబ్బన్న : [వద్దరగావెళ్ళి] మరేం లేదుగానీ పిల్లకి రేచీకటి బాబు !

వెంకయ్య : (నిష్ఠాంతపోయి) అట్లాగా ? కళ్ళు ఆరుస్తూవుంటే సిగ్గుపడిందేమో అనుకున్నాను. సరే, సరే !

● సుబ్బన్న : పెద్దోరు ! ఏంటి సుబ్బన్నా; నువ్వన్నా చెప్ప లేదంటారని చెప్పాను బాబూ. ఎక్కడన్నా అనేడు !

[లోపలనుండి కేశవరావు ... రత్తయ్య వచ్చాడు.]

● రత్తయ్య : కట్నం సంగతి పేచీయే లేదు. అయినా ... మీతో బేరమేంటి? మీరడిగిం దియ్యటానికి, మా కేశవరావు సిద్ధమే ! తేల్చండి.

వెంకయ్య : కట్నం సంగతి నాకూ పెద్ద పట్టింపేలేదు. ఏదన్నా
యిస్తే నేనాతి నేది?...తి నేది అమ్మాయేగా!... కానీ...

రత్తయ్య : మళ్ళీ ... ఏదో కానీ పారేశారే? ...

వెంకయ్య : మరేం లేదు. మావాడికి సంగీతం పిచ్చు!

రత్తయ్య : దానికేం? అమ్మాయి బ్రహ్మాండంగా పాడతంది!
ఏ కేశవరావు?

కేశవ : ఆ...దానికేం?...సుబ్బన్నా!

సుబ్బన్న : ఓ! (లోనికి వెళ్ళాడు)

వెంకయ్య : ఆ...ఇప్పుడెందుకు తెండి, మీరు చెప్పారుగా?
చాలు.

రత్తయ్య : చుట్టంమీద తీపి; బియ్యంమీద తీపి - అయితే
ఎట్టాగండి వెంకయ్యగారూ? ఏదో...బయటపడి,
అడిగారు. మళ్ళీ ఎనకాడతమెందుకు? వినాల్సిందే!

[సుబ్బన్న...ఇందిర...వచ్చారు]

రత్తయ్య : రామ్మా; కూర్చో... వెంకయ్యగారు వింటా
రంటగానీ... ఒక్క పాట పాడు.

సుబ్బన్న : ఓ! ఇనే ఓపికుండాలిగానీ...ఒక తేమిటి?...నంద
పాడతంది. కానీయమ్మా.

[ఇందిర అన్నగారిపైపు చూస్తుంది.]

కేశవ : పెద్దవారు వినాలంటున్నారు. పాడమ్మా; పాడు.

పాట

ఇందిర : (అకస్మాత్తుగా ... బిగ్గరగా) కాకే...

[అంతా నిష్ఠాంతపోయి చూస్తారు]

కాకి కోకిల ఒకే గూటిలో

కలిసి నసించుట ఎట్లాగో
బలవంతంగా పెండిలి చేసిన

పతితో కాపుర మట్లాగూ...

॥ కాకి ॥

ఎంగిలి మెతుకులు తింటూ ప్రాణుల

హింసించే కాకాసురుడూ

చివుళ్ళు తిని జీవించే కోకిల

చెంత చేరు టది సంభవమా...

॥ కాకి ॥

రసవంతంగా కుహూఁ కుహూఁ అని

రాగాలాపన చేస్తూ కోకిల

గానం చేసే ప్రేమ గీతిలో

భాన మేమిట వాయసమా...

॥ కాకి ॥

కాకి మూకలూ కోకిలమ్మనూ

కాదు కూడదని నిర్బంధిస్తే

పంచమ శృతిలో ప్రణయగాధలను

పాడుచు ప్రాణం నదలునుగా...

॥ కాకి ॥

[పాట యింకా అయిపోతుందనగానే వెంకయ్య దిగ్భవ లేచి నిలుచుంటాడు. సుబ్బిన్న ముసి ముసి నవ్వులు నవ్వుతున్నాడు. కేశవరావు, రత్తయ్య దిగ్భాంతులై యుంటారు. పాట ముగించి ఇందిర లోనికి వెళుతుంది.]

వెంకయ్య : అన్నీ బాగానే ఉన్నయ్ ! మావాళ్ల నలుగురితో సంప్రదించి, తరవాత కబురు చేస్తాను.

రత్తయ్య : అక్కడ మీ మాటకు ఎదురు చెప్పేదెవరులేండి!

వెంకయ్య : ఎదురుచెబుతారని కాదు. అయినా...రెండు

రోజుల్లో మునిగిపోయే దేముంది ?

కేశవ : దానికేం ? అలాగే కానివ్వండి.

వెంకయ్య : సెలవు !

[కేశవరావు, రత్తయ్య, వెంకయ్యని సాగనంపటానికి బయలుదేరారు. సుబ్బన్న వాళ్ళవైపు చూస్తున్నాడు. వాళ్ళు వెళ్ళారు. ఇందిర వచ్చింది.]

ఇందిర : ఏమయింది తాతా ?

సుబ్బన్న : ఏం గావాలో అదే అయ్యింది. అయినా నిన్నేనడు చేసుకుంటాడమ్మా !

ఇందిర : అంత వికారంగా ఉంటానా ?

సుబ్బన్న : అంతవరకైతే యిబ్బంది లేదు. కాలు కుంటి, కళ్ళు ఆరవటం; పైన రేచీకటి ! ఎట్లా దొరుకుతాడమ్మా మొగుడు ?

ఇందిర : (నవ్వి) భలే నాటకమాడావు తాతా !

[సుబ్బన్న నవ్వాడు.]

ఇందిర : పోతూ పోతూ ఏవిటో అంటున్నాడే ?

సుబ్బన్న : ఏ సంగతీ రెండురోజుల్లో కబురంపుతాడంట.

ఇందిర : (కంగారుగా) ఇంకా ఈపీడ నదల్లేదన్నమాట !

సుబ్బన్న : ఇంకొక పే పీడ ! రెండురోజుల్లో - అంటే, ఇక అది అంతే !

ఇందిర : నీరుణం ఎట్లా తీర్చుకోను తాతా ?

సుబ్బన్న : ఇందులో నేను చేసిందేముందమ్మా...నువ్వట్లా అనుకోటానికి ?

[మాధవరావు వచ్చాడు.]

మాధవ : (వస్తూనే) కేశవరావ్ ! ఏం తాతా కేశవరావు ఎక్కడ !

[ఇందిర, మాధవరావును చూచి లోనికి వెళ్ళింది.]

సుబ్బన్న : (టేబులుమీద ప్లాసులు తీస్తూ) ఇప్పుడే అట్టా బయటి కెళ్ళారు. వస్తారు, కూర్చోండి బాబూ...

మాధవ : (కూర్చుంటూ) కూర్చోటానికేంగానీ ... ఏమిటీ విశేషాలు ?

సుబ్బన్న : నాకేం తెలుసు బాబూ...ఇంత చాకిరీచేసి బతికే ముండాకొడుక్కి !

మాధవ : అదే పొరపాటు, నీవు బ్రతకడమేగాదు; ప్రపంచాన్నంతా బ్రతకిస్తూన్నావు కూడా !

సుబ్బన్న : నేనా ?

మాధవ : అవును. నీ శక్తి ఏమిటో నీకు తెలియదు. అదుగో, అలుచూడు ! చైనాలో...రష్యాలో...అమెరికాలో...ఇంగ్లాండులో...ఫ్రాన్సులో... ఇటలీలో...ఒక చోటేమిటి ? అన్ని దేశాల్లో కష్టజీవులు మేల్చొన్నారు. సర్వ విషయాలూ తెలుసుకుంటున్నారు. ఈ ప్రపంచాన్ని ఉర్రూతలూపుతున్నారు. కానీ, నీవో ? కూపస్థమండూకంలా.....అంటే, నూతిలో కప్పలా — ఇల్లే స్వర్గం...అనుకుంటున్నావు. ఈ మత్తుని వదిలి కళ్ళు తెరువు !.....అప్పుడు నీ కర్థమవుతుంది ? తెలిసిందా తాతా ?

సుబ్బన్న : ఉహుఁ ! ఇదివరకే నయం. ఇప్పుడు మరీ అయోమయంగా ఉంది !

[మాధవరావు నవ్వాడు.]

కేశవ : (ప్రవేశించుతూ) ఏమిటి విశేషం ?

మాధవ : ఆఁ ... మరేంలేదు. నేను చాలా సులభమైన శైలిలో కొన్ని ప్రపంచవిషయాలు చెప్పాను. అయినా... ఈ తాతకు అర్థంకాలేదు.

కేశవ : ఒక్కొక్కప్పుడు, నీవు చెప్పే విషయాలు నాకే అర్థంకావు. నాకేమిటి? ...నీకూ అర్థంకావేమో !

మాధవ : నాకా !!

కేశవ : అవును. కట్టతెగిన కాలువ ఏమాత్రం ?

సుబ్బన్న : దారీ నేన్నూ లేకుండా పొలంమీద పడుతంది !

కేశవ : అంతే ! (మాధవరావుతో) నీ వాగ్ధార అట్లాంటిది !

సుబ్బన్న : దారా...గీరా - నే నెరగనే ! (మాధవరావుతో) ఏం బాబు ! ఇన్ని మాటలు ఎక్కడ నేర్చుకున్నా ?

కేశవ : నేర్చుకుంటే వస్తాయా ? అతని జన్మే అట్లాంటిది ?

మాధవ : సరేగానీ, నీవు ఇవ్వాలి మీటింగుకు రాలేదేం ? ఎందుకని ?

కేశవ : నీలాగా నన్నూ ప్రతి మీటింగుకూ హాజరు కమ్మంటే ఎట్లా ? ఇవతల నాకు ఎన్ని పనులూ ?

మాధవ : లక్ష పనులుంటై ! ఉంటేమాత్రం ?...

ఇందిర : (హాపలినండి) తాతా !

సుబ్బన్న : ఆఁ. వస్తన్నానమ్మా. (గ్రాసులు తీసుకువెళ్ళాడు)

మాధన : నీ సంగతి అలా ఉంచు. నీ చెల్లెలు సంగతేవీటి ?
 ఇందిర చాలా తెలివైన పిల్ల! అరుణతోపాటు ఈమెను
 కూడా వద్దు చేయనిస్తే...ఎంత వృద్ధిలోకి వస్తుందో
 తెలుసా?

కేశవ : తెలియకేం ?

మాధన : తెలిసి, లాభం ?

కేశవ : ఇందిర పెళ్ళిగాని పిల్ల!

[రత్తయ్య ప్రవేశించాడు]

మాధన : ఏం అయితే ? పెళ్ళిగాని పిల్లలు, యిల్లు కదల
 గూడదా ? అందునల్ల వచ్చే నష్టం ఏవీటి ? మా అరు...

రత్తయ్య : కావలసినంత !

మాధన : ఏవీటిది ?

కేశవ : (రత్తయ్యతో) కూర్చోండి, రత్తయ్యగారూ.

రత్తయ్య : (కూర్చుంటూ, మాధవరావుతో) ఇప్పుడు ముప్పై ఏ
 య్యేలు కట్నం అడుగుతున్నారా ? ఇకనప్పుడు ముప్పైకి
 ముప్పై - అరవై వేలు యిచ్చినా మొగుడు దొరకడు -
 ఈ పిల్లకి !

మాధన : ఈ బూజుసట్టిన అభిప్రాయాలతో మా ప్రాణాలు
 తినేస్తున్నారు. మీకు వెనుక చూపుతప్ప ముందు చూపు
 లేదు ! చెప్పితే వినరు !...కాలం మారింది.

రత్తయ్య : మారింది మారింది. అందుకనే ఊరికి ఉప్పలాయి
 వచ్చింది.

కేశవ : అదేవీటి రత్తయ్యగారూ ?

రత్తయ్య : అటు పోయి చూడండి! ఏంటో మీ కే తెలుస్తుంది.

(మాధవరావును ప్రేమతో చూపుతూ) ఈయన అండ జూచుకుని,

మా అరుణమ్మ ఆడమూకనంతా పోగుజేసి...

కేశవ : చక్కగా అల్లికపనీ, కుట్టుపనీ నేర్పుతూ ఉంది.

అంతేగా?

రత్తయ్య : అంతేనా? ఆటలూ ... పాటలూ ... అబ్బబ్బ!

వినలేక చస్తున్నాం!

మాధవ : వింటున్నావా కేశవరావ్ ? ఆడది నవ్వగూడదు;

ఏడవగూడదు; పాడగూడదు; పనిచెయ్యగూడదు ...

రత్తయ్య : ఏంటయ్యా - వీళ్ళు చేసే పని! పనంట; పని!

పనిగాదు! పిడకలు చెయ్యాలి!!

కేశవ : అదిమాత్రం పనిగాదా?

మాధవ : అట్లా అడగండి.

రత్తయ్య : ఆమాటకొస్తే...అది కూడ చేతగాదు - వీళ్ళకి!

మొన్న మా అరుణమ్మ చేసిన పనిచూడు; పనిగట్టుకుని,

యింటింటికి వెళ్ళి, పిల్లలకీ...తల్లలికీ నచ్చచెప్పి, వాళ్ళం

దర్శి తీసికెళ్ళి టీకాలు వేయించుతుందీ? ఏం కొంపమునిగి

పోయిందీ...ఆ పని చెయ్యకపోతే?

మాధవ : కరెక్టు! ఆ పని చెయ్యవలసిందే! టీకాలు

వేయించుకోకపోతే జనమంతా చస్తారు. ఊరు నల్లకాడవు

తుంది!

రత్తయ్య : చావటమే?...ఇక మేమంతా చచ్చామా?

మాధవ : చావటమేగాదు. కొలుపులూ...జాతర్లూ చేసి,

ఊరంతా దగ్గయాగం చేసేవారు!

రత్తయ్య : ఏంటీ...

కేశవ : పిడుక్కీ బియ్యానికీ ఒకటే మంత్రమా రత్తయ్య గారూ?...మంచిని మంచిగానే చెప్పుకుందాం. టీకాలు వేయించుకోవటం మంచిదే!

రత్తయ్య : ఏంటామంచి...ఎలమంచి! అక్కడి కెళ్ళబట్టేగా అడ్డమైనవాళ్ళచేత మాటలు పడాల్సివచ్చింది?

కేశవ : మాటలా?...మిమ్మల్నే?...ఎవడా అంది?

రత్తయ్య : వాడే! పుల్లమ్మగారి మల్లయ్యకొడుకు లేదా?

కేశవ : ఊఁ...

రత్తయ్య : ఆ చుంచుమొఖంవాడు!

కేశవ : ఓరి గాడిద! ఏమన్నాడేవిటి?...!

రత్తయ్య : మొన్న టీకాలు వేయించుకోటానికి మా ఆడది కూడా చచ్చింది!

కేశవ : ఆఁ...ఆఁ...

రత్తయ్య : ఆపాటిని నేను పోయి నాలుగు కేకలువేసి, దాన్ని తీసుకువస్తున్నాను. ఈ గాడిద మా ఎనకజేరి “శాంతించు తాతా” అంటామా?

మాధవ : (కేశవరావుతో) ఈయన ఆర్భాటం చూచి, అంతా ఉంటాడు!

కేశవ : అంతే!

రత్తయ్య : అదిగాడయ్యా సామి! వాడికి నేను తాతనా!

కేశవ : కుర్రవాడుగదూ! ఏదో అని ఉంటాడు.

మాధవ : ఎవరో కుర్రవాడు “తాతా” అన్నాడని ఈయన యింత గాఢపడుతున్నాడు; పదిమంది ఎదుటా యిష్టం

నచ్చినట్లు కేకలు వేశాడుగదా - ఆమెమీద !' నిజంగా
ఆ ఇల్లాలి హృదయం ఎంత బాధపడిందో !

రత్తయ్య : పదిమందిలో గనకనే అంతటితో సరిపోయింది !

మాధన : ఇదీ వరుస !

రత్తయ్య : కాకపోతే...ఆడదానికి అలుసు యిస్తే అంకెకు
వస్తుందీ ?

మాధన : (ఆవేశంగా) ఆమెగూడా మనిషే ! మీకున్న
స్వాతంత్ర్యం, ఆమెకూ ఉంది. ఆమె బలిపశువుగాదు...
మీ యిష్టంవచ్చినట్టు హింసించడానికి ! అంతేగాదు...

రత్తయ్య : ఇక ఆపుబాబూ - నీ ఉపన్యాసం ! (రెండు చేతు-
లతో నోరుమూసుకుంటూ) మూసుకున్నాగా ? (కూర్చున్నాడు)

కేశవ : (సంభాషణ మరల్చి) ఈ గొడవ సరేగానీ ... అసలు
నచ్చిన పనేవిటి మాధవరావ్ ?

మాధన : కొద్దిగా పైకిం కావాలి.

కేశవ : ఏ మాత్రం ?

మాధన : ఆ...ఎంతా ?...నాలుగు వందలు.

కేశవ : నాలుగు వందలూ ?...ఎందుకు ?

రత్తయ్య : ఇంకెందుకు ? తమ్ముడి చదువుకి !...దీని పాడు
గాను, నా నోరు ఊరుకోదు !

మాధన : అవును. కొంత వాడి పరీక్షకు ఫీజు కూడా
కట్టాలి.

రత్తయ్య : అదుగో !...నేను చెప్పలా ?

కేశవ : (మాధవరావుతో) దానికేం ?...ఈ పూట గుమాస్తా
లేడు. రేపు వచ్చి, కావలసిన పైకం తీసుకువెళ్ళు !

మాధవ : సరే. (లేచి రెండడుగులు వేసి) ఇదిగో... కేశవ రావ్ ! ఈసారి మీటింగుకు నీవు తప్పక హాజరు కావాలినుమా ? వస్తా.

[బయలుదేరి నాలుగు అడుగులు వేశాడు. శంకరయ్య ప్రవేశించాడు.]

శంకర : (వస్తూనే) తెలిసిందా ? తెలిసిందా ?? - రత్తయ్య మావా ?

రత్తయ్య : ఏంటిరా అది ? ఏంటేంటి ?... ఏం జరిగింది ?

శంకర : అదే ! (మాధవరావును చూచి చెప్పడానికి సందేహించాడు)

కేశవ : చెప్పవయ్యా ! భయం లేదు !

శంకర : (సందేహిస్తూనే) కుట్టుపని గిట్టుపని అయ్యింది.

రత్తయ్య : ఏంటిరా నీ తలకాయ !

శంకర : (మాధవరావును చూపుతూ) ఈయన భార్య ఆడవాళ్ళం దర్శి పోగుచేసుకుని, పొలానికి వెళ్ళింది.

మాధవ : పొలమా ?

శంకర : ఆఁ, భూషయ్యగారి వేరుసెనగ తియ్యటానికి !

కేశవ : నిజంగానా ?

శంకర : నిజంగానా - ఏంటండీ... నేను కళ్ళారా చూస్తేను.

మాధవ : నాకు చెప్పకుండా ఏసనీ చెయ్యదే ?

కేశవ : వెళితే వెళ్ళాకేమో ! అబద్ధం చెప్పాలని శంకరయ్య కేంపట్టిందీ ?

రత్తయ్య : (కేశవరావుతో) ఇంకా అనుమానమా ? ఇయ్యాల పొలం వెళ్ళారు; రేపు బస్తీలకి ఎగబడతారు. ఇక మన ఊరివాళ్ళకి పదిమందిలో తలెత్తుకు తిరిగే ప్రేస్తులేదు.

వీళ్ళకి కూలిపనికి పోవాల్సిన గతేంబట్టిందంట ! అన్వ !!
అన్వ !! ఇంకా చేసేదేముంది ?

కేశవ : అంతే మరి ! ఒకదానివెనక ఒకటి ! కొండమీది
నుండి బండ జారితే మధ్యలో ఆగుతుందా ?

మాధవ : అరుణ ఎప్పుడూ అంత తెలివితక్కున పని
చేయ్యదు ! సరే, చూస్తాను... (గబగబ వెళ్ళాడు)

రత్తయ్య : ఇప్పుడు తెలిసొచ్చింది - అబ్బాయికి !

శంకర : అదే; కాస్త కాక తగిలినట్టుంది !

కేశవ : నీ సంగతి నీవు చూసుకోవోయ్ ! నీ పెళ్ళాం
మాత్రం వెళ్ళి ఉండదూ ?

శంకర : నా పెళ్ళానూ ? హూ ! ఎళితే యింకేమన్నా
వుందా ? పా తెయ్యనూ ?... (వివ్వన బయటికి వెళ్ళాడు.)

రత్తయ్య : వీడు అన్నంతపనీ చేస్తాడు !

కేశవ : ఆ, మిణికాడు !

రత్తయ్య : అట్టాగాదు; అట్టాగాదు. కాసేని పుచ్చుకున్నప్పు
డల్లా నలుగు పెడతానే ఉంటాడు - దానికి !

కేశవ : సరే, సదండి - రామమందిరంవైపు వెళదాం !

రత్తయ్య : (లేచి) అవును ! అక్కడగానీ ... అన్ని కబుర్లు
తెలవ్వు !

[ఇద్దరూ బయటికి వెళ్ళారు. సుబ్బన్న వచ్చి, వారివైపు చూస్తూ...]

సుబ్బన్న : హూ పనిలేని మంగలాడు పిల్లితల గొరిగాడట !



మూడో రంగం

[కామయ్యగారి యిల్లు : హాలు : అలంకరణ లోగడ మాదిరిగానే ఉంది. తెర లేచింది. కామయ్య కుర్చీమీద కూర్చొని దాశరథీ శతకం తెరచి, పురాణ ఫక్కిలో పద్యం చదువుతున్నాడు. ఆయన తెల్ల అద్దాల కళ్ళతోడు ధరించాడు. తుది వచణం చదువుతూండగా మాధవ రావు వచ్చాడు.]

మాధవ : (వస్తూనే) అరుణా ! అరుణా !

కామయ్య : (పుస్తకం మూస్తూ) లోపల నంట చేసుకుంటా ఉంది. ఎందుకు ?

మాధవ : పనుంది !

కామయ్య : (వ్యంగ్యంగా) ఓహో ! ఎక్కడయినా మీటింగా తీసుకుపో. రోజూ తినే తిండేగా ! ఈ పూటకు లేకపోవే మాత్రం ఏంటే...

మాధవ : అదికాదు నాన్నా ! ఇవ్వాలే అరుణ...

[ఒక పిల్లవాడు కంగారుగా అక్కా! అక్కా!—అని అంటూ, ఏడుస్తూ లోనికి వచ్చాడు.]

మాధవ : ఏవీట్రా... ఏవీటీ ?

పిల్లాడు : అక్క ఏదీ ? అక్కా...

కామయ్య : (కళ్ళజోడు తీసి, జేబులో పెడుతూ లేచి) అమ్మాయి !

అమ్మాయి ! (వింగు దగ్గరగా వెళ్ళి లోనికి చూశాడు.)

మాధవ : ఎందుకురా అక్క ? నాతో చెప్పరాదా ?

పిల్లాడు : (వెక్కి వెక్కి ఏడుస్తూ) మరే మరే ...

[అరుణ వచ్చింది]

పిల్లాడు : అక్కా ! (ఆమెవద్దకు పరుగున వెళ్ళాడు.)

అరుణ : ఏమిటి బాబూ ... ఏమిటి ?

పిల్లాడు : (వెక్కి వెక్కి ఏడుస్తూ) నాన్న మా అమ్మని చంపే
స్తున్నాడు. రా అక్కా !

మాధవ : కొట్టడమే ?

పిల్లాడు : (అరుణతో) కాదక్కా. మరే ... అమ్మనేం మీ
దగ్గరికి కుట్టుపని సేర్చుకోటానికి ఎల్లాద్దన్నాడంట; అమ్మ
ఏమో ఎచ్చిందంట; అందుకని...అందుకని ... రాక్కా!
(ఆమె చెయిపట్టుకు లాగాడు)

కామయ్య : దుర్మార్గుడు !

అరుణ : (భయముతో ముఖంపైపు చూచింది.)

మాధవ : నేను వెళ్ళి ఆ సమస్యను పరిష్కరిస్తానుగానీ ...
నీవు ఏడవకురా అబ్బాయి !

కామయ్య : (మాధరావుతో) పోరా తొందగా !

[మాధరావు హడావుడిగా బయలుదేరి వింగువద్దకు వెళ్ళాడు.
ఇంతలో శేఖర్, మరియొక యువకుడూ ... శంకరయ్యను అక్కడకు
యిద్దరువచ్చారు. ఆ యువకుని పేరు మురళి, శేఖర్ క్లాస్ మేట్.
మురళి, కాకే నిక్కరూ, మేజోళ్ళు, బూటు, తలకు హేట్,

శేఖరు నల్లదూల బోడూ ధరించాడు. వర్షాని నిక్కరులోపల వేళాడు.
చేతిలో తోలుమాసిన చిన్నతలకాయ - బెత్తం ఉంది.]

మురళి : (శంకరయ్యతో) ఆమె మనిషనుకున్నావా? ససర
మనుకున్నావా? అంతంత దెబ్బలా!!

శంకర : (వణుకుతూ) లే...లే...దండీ... ఇయ్యాల అంత
దెబ్బలు కొట్టలేదండీ...

మురళి : అంటే ... ఇదినరకు, ఇంతకంటే పెద్ద దెబ్బలు
కొట్టేవాడి నన్నమాట!

శంకర : ఎప్పుడూ కొట్టలేదండీ...

మురళి : ఇంతంత దెబ్బలా?

శేఖర్ : ఇదిగో...ఇన్ స్పెక్టర్ గారూ! అమాయకుడు...

మురళి : నీవు మాట్లాడకు!

మాధవ : ఓ! ఇన్ స్పెక్టరుగారా! గుడ్ మార్నింగ్ సార్.

మురళి : గుడ్ మార్నింగ్.

కామయ్య : దణ్ణంలండి.

మురళి : (ప్రతి నమస్కారం చేస్తూ) పెద్దవారు. మీరు నాకు
నమస్కరించడం...

కామయ్య : దానిదేవిటి లెండి...

మాధవ : (మురళితో) టూరింగు బయలుదేరా సార్!

శేఖర్ : అవును. కొత్తగా అప్పాయింట్ చేశారు.

మాధవ : ఒహో! గతంలో మా ఫిర్యాదు రామంగారు!
వారికి నాకూ చాలా పరిచయం!

శేఖర్ : ఇన్ స్పెక్టరు గారికి కాటేజీ యిండస్ట్రీస్ అంటే
ఎంతో అభిమానం!

మాధవ : (మురళితో) మా గ్రామ సంక్షేమ పాఠశాల
చూశారా ?

శేఖర్ : ఇంకా లేదు. అందుకే నాతో వచ్చారు.

అరుణ : అయితే వీరిని తీసుకువెళ్ళి, అసన్నీ చూపించు.

అబ్బాయి ! (అరుణ లోనికి వెళ్ళింది)

మురళి : (శంకరయ్యను చూపుతూ... శేఖర్తో) మరి... ఈయన
సంగతి ?

కామయ్య : వా డెక్కడికీ పోతాడు లెండి!

మాధవ : నేను ఉన్నానుగా ?

అరుణ : (ప్రవేశించి) ఇవిగో స్కూలు తాళపు చెవులు !

(శేఖర్ కు తాళపుచెవు లిచ్చి, మురళివైపు చూస్తూ) వెళ్ళిరండి !

మురళి : అట్లాగే ! (అరుణకు నమస్కరించి, శేఖర్తో బయటికి
వెళతాడు.)

శంకర : బాబూ... మాధవరావ్ ! ఎట్లాగైనా నన్ను కాపా
డాలి బాబూ...

మాధవ : అగ్నిసాక్షిగా వివాహమాడిన భార్యను, ఆ
విధంగా హింసిస్తావా ? ఘోరం ! దారుణం !

శంకర : (కామయ్యవైపు దీక్షగా చూస్తూ) చిన్నయ్యా...

కామయ్య : నన్నేంచేయమంటావురా ? ! అరేయ్ మాధవ
రావ్ ! పిల్లలు గలవాడు, పాపం. ఆ యినస్పెక్టరుగారికి
ఏదో సచ్చజెప్పి ...

మాధవ : ప్రయత్నిస్తాను. శక్తివంచన లేకుండా ...

అరుణ : (శంకరయ్యతో) ఏమిటి బాబాయి ... యిదంతా ?

శంకర : పొరపాటయిందమ్మా ...

అరుణ : ఏమి తప్పు చేసిందని ఆమె నింతగా హింసించావ్ ? మాతోవాలు అల్లికవని నేర్చుకోడానికి రావడమేరా ఆమె తప్పు ? ఏం ? ఆడని కష్టపడి, నాలుగు డబ్బులు సంపాదించకూడదా ? నిజం చెప్పు బాబాయ్ ? ఇవ్వాలి మీ యింట్లో బియ్యం ఉన్నాయా ?

మాధవ : ఆయనకు బియ్యం ఎందుకూ ? ...తిండి ఎందుకూ ?

అరుణ : ఆయనకు అనరసం లేకపోతే సరి; మిగతావాళ్ళ సంగతి ? (పిల్లవాడితో) బాబూ ! ఇవ్వాలి నీవు అన్నం తిన్నావా ?

పిల్లాడు : మరే... పొద్దున కాస్త పద్దన్నం ఉంటే ... నాన్న తిని వెళ్తాడు...

అరుణ : పిల్లలూ ... తల్లీ ఉపనాశం ఉన్నారన్నమాట ! బంగారం లాంటి బిడ్డలే ! వీళ్ళగతి ఏంగాను బాబాయ్ ! బిడ్డలూ కూటికి అల్లాడిపోతూంటే, చూచి; ఏ తల్లి భరిస్తుంది చెప్పు ?...

[శంకరయ్య సమాధానానికి ఎదురు మాడకుండా అరుణ వెళ్ళి దామను గొడుగులోనుంచి పన్ను తీసింది.]

కామయ్య : ఆ బిడ్డల్ని చూస్తే నీకెట్లా జాలిలేదురా శంకరయ్యా ?

మాధవ : జాలి ! ... నిజం చెప్పు శంకరయ్యా ? తన్ను చేస్తున్నావని నీ అంతరాత్మ చెబుతూ ఉందా లేదా ? చెప్పుతూ ఉంది ! అయినా నీవు లెక్కచెయ్యడంలేదు. అంతేగా ?

అరుణ : (పర్శుతోనుంచి నాలుగురూపాయలు తీసి, శంకరయ్యకు ఇస్తూ)
 ఈ వారంలో ఆమె చేసిన పనికి నాలుగు రూపాయలు
 వచ్చినై, ముందు, వీటితో బియ్యం తెచ్చి, ఇంటివద్ద
 యిచ్చిరండి ! తర్వాత మాట్లాడవచ్చు !

[శంకరయ్య, దీనంగా అరుణనైపు చూస్తూ...ఆ వైకం అందు
 కున్నాడు. ఇంతలో పిల్లవాడు మెలికలు తిరిగి, చతికిల పడ్డాడు.]

అరుణ : బాబూ ! !... (పిల్లవాణ్ణి పట్టుకుంది).

శంకర : ఆఁ ! ! !

[అరుణ పిల్లవాణ్ణి శంకరయ్యకు అందించి, గబగబాలోనికి వెళ్ళింది.
 కాసుయ్య వచ్చి, ఉత్తరీయంతో విసుకుతున్నాడు.]

మాధవ : (వంగి, పిల్లవాడి ముఖంలోకి చూస్తూ) పాపం...

అరుణ : (మజ్జిగ గ్లాసుతో వచ్చి, పిల్లవాణ్ణి తన ఒడిలోనికి తీసుకుని,
 గ్లాసు అతని నోటి కందించి) మజ్జిగ బాబూ. తాగు.

పిల్లాడు : (రెండు గుక్కలు తాగి) కళ్లు తిరిగినై అక్కా...

అరుణ : అలాగా ?...మజ్జిగ తాగితే అదేమీ ఉండదు !...

(పిల్లవాడికి మజ్జిగ తాగించడం పూర్తిచేసి, తలపైకెత్తి-శంకరయ్యకు
 చూస్తూ)...భయంలేదు; నీవు తొందరగావెళ్ళు బాబాయి !

శంకర : (కన్నీటితో) ఎల్తానమ్మా ! బుద్ధొచ్చింది. ఇట్టాంటి
 పాడుపని మరెన్నడూ చెయ్యను. నేను సంపాదించక
 పోగా...ఉన్న ఆస్తి తాగి పాడుచేశాను. పిల్లల్నీ...తల్లిని
 ఈగతికి తెచ్చాను. ఆడది పని చెయ్యటం...పనువు
 తక్కువ - అనుకున్నాను. నీ దయనల్ల ఆ పిచ్చి వదిలి
 పోయింది - తల్లీ ! వస్తా, వస్తానమ్మా...

[శంకరయ్య, కళ్ళు తుడుచుకుంటూ బయలుదేరాడు. సమయానికి మురళి, శేఖరులు వచ్చారు. వారిని చూచి, శంకరయ్య కొయ్యబావి పోయాడు].

మురళి : (శంకరయ్యతో) ఎక్కడకయ్యా?

[పిల్లవాడు తేరుకుని, తండ్రివద్దకు వెళ్ళాడు].

అరుణ : వెళ్ళనివ్వండి.

మాధవ : (పోజుతో) ఇనస్పెక్టరుగారూ! ఆయన పూచీ నాది!

మురళి : (శంకరయ్యతో) సరే; వెళ్ళనయ్యా...

[పిల్లవాణ్ణి తీసుకుని, శంకరయ్య వెళ్ళాడు. మురళి ఆ ముగ్ధుడికి సమస్కరించుతూ]

మురళి : క్షమించాలి. నేను ఇనస్పెక్టరిని కాను! మీ శేఖర్ స్నేహితుణ్ణి.

మాధవ : ఆ...అట్లాగా!

కామయ్య : కానీ... కాకపోనీ! ఆ పిల్లని కాపాడటానికి దేవుడల్లే నచ్చారు.

మాధవ : ఇట్లాంటి సమయంలో అబద్ధమాడటం కరకై! ఎందువల్లనంటే...“ప్రాణ, విత్త, మాన రక్షణార్థమందు బొంకనచ్చు, అఘము బొంద రధిపా!” అన్నాడు— మహానుభావుడు!

మురళి : పోలీసు పేరు చెబితే హడలిపోయాడు! ఆ యిల్లా లిని కొట్టడానికి మాత్రం హీరో!

అరుణ : (నిట్టూర్చి) ఈ దురాచారం ఎప్పటికీ నశిస్తుందో!

మురళి : (శేఖర్ తో) ఏవిట్రా...అన్ని దెబ్బలూ తిని, ఆమె అట్లా అంటుంది?

కామయ్య : ఏమంది బాబూ ?

శేఖర్ : శంకరయ్యగారు రంకెలువేస్తూ జుట్టుపట్టి ఆమెను బయటికి బటబట ఈడ్చుకొస్తున్నాడు. సమయానికి మేము ఆ తిన్నగా నచ్చాం. నేను వెళ్ళి, ఆమెను విడిపించటానికి ప్రయత్నించాను. కానీ... ఆ పెద్దమనిషి ఆగేటట్టు న్నాడా? సన్నుగూడా దూరంగా నెట్టిపారేశాడు. ఇదిగాదు - పని అని, మురళితో "చూడండి ఇన్ స్పెక్టర్ గారూ" అన్నాను.

మాధవ : ఆఁ !

మురళి : ఇక చూడండి ఆయన కంగారు ! ఆమెను విడిచిపెట్టి లోపలికి పరుగెత్తాడు.

[మాధవరావు నవ్వుతాడు]

మురళి : మేము లోపలికి వెళ్ళబోయాం. కానీ, ఆమె వెళ్ళనిస్తేగా?

కామయ్య : వెళ్ళనివ్వక ఏం జేసింది ?

శేఖర్ : ఏం చెయ్యాలి నాన్నా ! గడపకు అడ్డంగా నిలబడి - "అబ్బే... ఆయన నన్నేమీ చెయ్యలేదండీ, ఆయన ఏదో కాస్త బిగ్గరగా మాట్లాడితే పిల్లలు కంగారు పడి ఏడ్చారు. అంతేనండీ, మరేం లేదండీ"...అంటుంది!

కామయ్య : పాపం, మానసతి ?

శేఖర్ : (అరుణతో) ఆమెను తప్పించుకుని లోపలికి వెళ్లి, ఆయన్ని బయటకు తెచ్చేసరికి - మా తలప్రాణం తోకకు నచ్చిందనుకో నదినా !

మాధవ : ఆయన్ని కొట్టి, జైలుకు సంపించుతారని - ఆమె భయం !

మురళి : ఏం ? - అటునంటి మనిషిని కొట్టి జైలుకు పంపితే...

అరుణ : ఆ ఆధారం కూడా లేకపోతే... ఆమె గతి ఏం కాను?

మురళి : ఉండి, ఈయన ఉద్ధరిస్తున్నాడంటారా ?

కామయ్య : మీకు తెలివను నాయనా; కూడు పెట్టినా... పెట్టకపోయినా ఆ దారి వేరు !

అరుణ : ఆయన లేకపోతే ఈ బతుకుకూడా ఉండదు.

మాధవ : సరిస్థితులు అట్లా వున్నాయి మరి !

శేఖర్ : బ్రతికడం నీ ననుకున్నంత తేలిక కాదురా బ్రదర్

మాధవ : ఇంతకూ మా పాతశాల పూర్తిగా చూశారా ?

మురళి : చూశానండి. చాలా బాగుంది !

మాధవ : ఆ... ఏదో లెండి.

అరుణ : బీరువా తీసి, ఆ తయారై న వస్తువులూ... అవీ... చూపించావా శేఖర్ ?

మురళి : అన్నీ చూశాను. నర్కు చాలా నీలుగా ఉంది.

వాటిల్లో చాలాభాగం ఎగ్జిబిషన్ కు పంపదగ్గవి !

మాధవ : నేనూ అదే ఆలోచిస్తున్నాను.

అరుణ : అంత విశేషం ఏముందిలెండి !

మురళి : అట్లా అనకండి. తప్పకుండా పంపించండి. ప్రైజు వీటికే వస్తుంది !

మాధవ : ప్రైజీ కాదు. మా స్కూలుకు గ్రాంటుకూడా సంపాదించాలని చూస్తున్నాను.

శేఖర్ : మురళి ఇట్లాంటి వస్తువులను ఎంతో లైక్ చేస్తాడు.

వీటినిగురించి, టాన్ లో ఎంత ప్రచారం చేస్తున్నాడని !

అరుణ : (మురళితో) మీకు గృహ పరిశ్రమలంటే యింత అభిమానం ఉండటం సంతోషం !

మురళి : ఇదంతా మీ కృషి ఫలితమే ననుకుంటాను !

[మాధవరావు ముఖం ముడుచుకున్నాడు.]

అరుణ : నా దేముందీ ? (మాధవరావును చూపి) అదంతావారిది !

[మాధవరావు ముఖం కళకళలాడింది]

మురళి : ఆ టేబిల్ క్లాత్ మీద నెమలిని అల్లారే...అది ఎంత సజీవంగా ఉంది ? ! ఎనరంజీ అల్లింది ?

మాధవ : ఎనరంటే... ఆ... అ... అ... ఎనకు అరుణా?

అరుణ : ఇందిర.

మాధవ : ఆ... ఆ... అవును !

శేఖర్ : (మురళితో) కేశవరావుగారి సిస్టరా !

మురళి : ఓ... ఐ సీ...

మాధవ : ఏవిటే...అతన్ని మీరు ఎరుగుదురా ?

మురళి : అవును. తరచు మానాన్నగారి దగ్గరకు వస్తూ ఉంటారు.

శేఖర్ : వీళ్ల నాన్నగారు డి. నై. యస్. పి. అన్నయ్యా !

మాధవ : ఓ...అట్లాగా ? చెప్పవేం ?

మురళి : సెవిప్పిస్తారా ?

మాధవ : ఏవిటే ?... అదేం పనికిరాదు. ఈ పూటకు

యిక్కడవుండి, మా ఆతిథ్యాన్ని స్వీకరించి...

మురళి : క్షమించండి. ఇంటిదగ్గర చెప్పిరాలేదు.

మాధవ : అట్లాగా ?

అరుణ : అయితే ఉండండి, వస్తాను ! (లోనికి వెళ్ళింది)

[అరుణతో పాటు కామయ్య కూడా లోనికి వెళ్ళాడు]

మురళి : (శేఖర్ తో) మీ నదిన ఇంగ్లీషు ఎంతవరకూ చదివారా ?

మాధవ : ఇంటరు చదువుతూ మానేసింది.

శేఖర్ : మా అన్నయ్య పాసయ్యారు.

[అరుణ కాఫీ తెచ్చి ముగ్గురికీ అందించింది. ముగ్గురూ కాఫీ త్రాగుతున్నారు]

మాధవ : ఇంత పేలెంటు ఉండికూడా మా అరుణ చేతులు ముడుచుకొని యింట్లో కూర్చుంటానంటుంది. నేనే ఫోర్సు చేసి, ఈ పని మొదలు పెట్టించాను.

మురళి : (కాఫీ త్రాగి ప్లాసు పేబిలు మీద పెట్టి) చాలా గొప్ప విషయం ! మీకు నా అభినందనాలు !

[మాధవరావుకు నమస్కారం చేశాడు. మాధవరావు, నవ్వుతూ ప్రతి నమస్కారం చేశాడు]

మురళి : (తేచి) సెలవిస్తారా ? (తైం చూసుకుని) యస్ ! తైం అయ్యింది. (అరుణకు నమస్కరిస్తూ) వస్తానండీ.

[అరుణ ప్రతినమస్కారం చేసింది. అతను బయట దేరాడు. మాధవరావు, శేఖర్ - అతన్ని సాగనంపటానికి బయటికి వెళ్ళారు. మాధవరావు, మురళిని సాగనంపి, తిరిగి వచ్చేసరికి అరుణ లోనికి వెళుతూ వుంది.]

మాధవ : (వస్తూనే) అరుణా ! (ఆమె వెనుదిరిగి చూసింది) ఏమిటిదంతా ? పరువూ... ప్రతిష్ఠా... మంచీ... చెడూ ఏదీ లేదన్నమాట !

అరుణ : ఏవిటండీ ?

మాధవ : ఇది చెయ్యవగిన పనీ ... ఇది తగనిపనీ - అనే
విచక్షణాజ్ఞానంకూడా నీకు లేకుండా పోయింది...చినరకు!
ఎందుకూ...చదువుకున్నావ్ ! తగలెయ్యనా ఆ చదువు!!

అరుణ : విషయం చెప్పకుండా ఎందు కట్టా కేకలు వేస్తారు ?
అట్లాంటి పని నే నేదీ చెయ్యలేదే ?

మాధవ : ఇంకేం చెయ్యాలి? తరతరాలనుంచి ఆర్జించిన
పరువు - ప్రతిష్ఠలు గంగలో కలిపావు ! పదిమందిలో
తల ఎత్తుకు తిరక్కుండా చేశావ్ !

అరుణ : మీ ధోరణి ఏవిటో నాకు అర్థంకావటంలేదు !

[కామయ్య వచ్చాడు]

మాధవ : కాదు, కాదు ! ఇంత బ్రతుకూ బ్రతికి, కూలిపనికి
నెళతావ్ ?

అరుణ : మనకు యింకా అంత దుర్గతి పట్టలేదు !

కామయ్య : (మాధవరావుతో) కొద్దిరోజుల్లో నీ వెళ్లాగూ ఆ
గతి పట్టిస్తావని, ముందుగానే జాగ్రత్త పడిందేమోలే...!

మాధవ : ఇవ్వాళ కోడలుగాను వేరుశనగ తియ్యటానికి
నెళ్ళింది నాన్నా !

కామయ్య : (ఆశ్చర్యంగా) ఆఁ ! ... ఏం అమ్మాయి !
నిజమేనా ?

అరుణ : నెళ్ళాను మావయ్యా.

కామయ్య : వేరుశనక్కాయ తీతకి !!!

అరుణ : అవును మావయ్యా.

[శేఖర్ వచ్చాడు]

కామయ్య : ఛీఛీ ! ఇదంతా వినకముందే నేను చచ్చిపోతే ఎంత బాగుండేది ! (అరుణతో) ఆ వెళ్ళేముందు నాకు కాస్త విషం యిచ్చి వెళ్ళకపోయాన్ !

అరుణ : మానయ్య...

కామయ్య : మానయ్య ! మానయ్య !...చక్క-గా చదువుకున్న దానివీ...గుణవంతురాలవూ అని సంతోషించాను. (మాధవరావును ప్రేమతో చూపుతూ) వీణ్ణికూడా దారికి తీసుకువస్తానని ఆశపడ్డాను. కానీ యిట్టా తయారవుతానని కల్లోకూడా అనుకోలేదు !

అరుణ : అదికాదు మానయ్య...

కామయ్య : చాలు, పైన యింకా మాట్లాడొస్తున్నావా? బుద్ధి లేకపోతే సరి !

శేఖర్ : నాన్నా...

మాధవ : అవునా ! తప్పు చేసినప్పుడు చీవాట్లు వయ్యవలసిందే !

శేఖర్ : ఏమిటి నాన్నా ! నదిన తెలియక ఏదైనా తప్పు చేస్తే తెలియ జెప్పాలిగానీ...అంతి మాటా నాన్నా !! ఇంతవరకూ నదిన మనకు ఏం లోపం చేసింది నాన్నా !

కామయ్య : నిన్ను బిడ్డలా ప్రేమించింది, నన్ను తండ్రీకంటే అధికంగా చూచుకుంటుంది ! ఇంట్లో పెనుచు చక్కగా చేసుకుంటుంది ! అందుకు మెచ్చుకుంటాను. కానీ... ఇదేమిటిరా...కూలికి వెళ్ళమని ఎవడు చెప్పడంట !!
(కుచ్చీమీద కూలబడ్డాడు).

మాధవ : నా బాధకూడా అదే !

అరుణ : (భక్తతో) ఈ విషయంలో మామయ్య బాధపడ్డారన్నా...కోప్పడ్డారన్నా అర్థముంది. కానీ...మీ రిట్లా మాట్లాడడం...

మాధవ : అంటే...నీవు కూలికి పోతూఉంటే, చూస్తూ ఊరుకోవాలా ?

అరుణ : (మాట్లాడడు.)

మాధవ : మాట్లాడవేం ?

శేఖర్ : మీరు మాట్లాడని స్తేగా ?

మాధవ : ఏమిటిరా మధ్యలో ? నీకేం తెలుసనీ...

అరుణ : నేను చెప్పేది ముందు పూర్తిగా విని, తర్వాత ఏమైనా అనండి !

మాధవ : సరే; చెప్పు !-ఆ చెప్పేదేమిటో...(కూర్చున్నాడు)

అరుణ : భూషయ్యగారిది గరపచేను. అది బిగుసుకుపోతూ వుంది. ఆయనకు కూలీలు దొరకలేదు. అంతా కేశవరావుగారి పనికి వెళ్లారు. పాపం, భూషయ్యగారికి ఉన్నదే అది ! పండిన పంట యానత్తూ భూమిపాలయ్యేటట్లుంది !

మాధవ : పోతే పోతుంది ! అందుకని... !

అరుణ : ఒకనాడు మధ్యాహ్నం పురుషులెవ్వరూ యిళ్ల దగ్గర లేనప్పుడు, ఊరికి నిప్పు అంటుకుంది. ఆవాళ మేమే చొరన తీసుకుని, స్ట్రీట్ పంపులతో ఆ మంటల నార్పివేశాం.

మాధన : అవును. అది మంచిపని గనుక, నేనే గాదు ...

ఆనాళ గ్రామమంతా సంతోషించారు.

అరుణ : ఇదికూడ అట్లాంటిసనే గనుక, యిప్పుడూ సంతోషిస్తారనుకున్నాను.

కామయ్య : నిజమేననుకో అమ్మా...

మాధన : నిజమే మరి; అయితేమాత్రం?

అరుణ : (కామయ్యతో) భూషయ్యగారి భార్య, కంట తడి కూడా పెట్టింది మానయ్యా...

కామయ్య : పాపం! కాదు మరి... (లోనికి వెళ్ళాడు)

మాధన : అందుకని ఆమెను ఉద్ధరించటానికి తయారయ్యావే!
ఆ చెళ్ళడంవల్ల, ఊళ్ళో ఎట్లాంటి రియాక్షన్ వస్తుందో ఆలోచించావా మరి?

శేఖర్ : ఆ... ఎంత మంచిపని చేస్తున్నా, ఊరన్న తర్వాత ఎవరో నలుగురు ఆక్షేపించేవాళ్ళు ఆక్షేపిస్తూనే ఉంటారు.

మాధన : మీకు ఈ మాత్రం కూడా తెలియనందుకు ఏడవాలో... నవ్వాలో అర్థంగానడం లేదు. ఎంతమంచి పని అయినా, ఒంటరిగా చెయ్యకూడదు. పదిమందినీ కూడదీసుకుని చెయ్యాలి!

శేఖర్ : నిజమే అన్నయ్యా. వేరుశనగ తియ్యటానికి వెళ్ళింది వదిన ఒక్కతే కాదుగా?

అరుణ : చాలమంది ఉన్నాం!

మాధన : ఉన్నారు! అందులో నీ హోదాకు తగినవాల్సేంత మంది? నీలాంటివాళ్ళు పదిమంది వెళ్ళినప్పుడు నీవూ వెళ్ళు. నేను కాదనను!

అరుణ : అం తే... యిప్పుడు నాతో నచ్చినవాళ్ళంతా మనకంటే తక్కువవాళ్ళని మీ అభిప్రాయం.

శేఖర్ : (వ్యంగ్యంగా) అవును; మనం చదువుకున్నాం. వాళ్ళకు చదువు లేదు. మనకు రెండేకరాలుంది. వాళ్ళకు అదీ లేదు!

మాధవ : అదికాదురా...

అరుణ : పోనీ; మీరన్నదే రైటనుకుందాం. ఎప్పుడో ఒక రోజున మనలో ఎవరో ఒకరు ముందుకు రావలసిందేగా!

మాధవ : నీకు తెలియదు అరుణా! నీకు లోకానుభవం శూన్యం! రాజకీయంగా... సాంఘికంగా... ఆర్థికంగా... ఆ... ఆర్థికంగా అంటే జ్ఞాపకం వచ్చింది. అరే శేఖర్! కేశవరావుగారి గుమాస్తా యింటిదగ్గర ఉన్నాడేమో చూచిరా!

శేఖర్ : సరే. (వెళ్ళాడు)

కామయ్య : (చుట్ట చుట్టుకుంటూ ప్రవేశించి) ఎందుకురా! డబ్బు కోసమేనా?

అరుణ : (లోనికి వెళ్ళింది)

మాధవ : అవును. కేశవరావును ఒక నాలుగునందలు అడిగాను.

కామయ్య : నాలుగునందలా? ఎందుకూ యిప్పుడు?

మాధవ : శేఖర్ జీతమూ... అదీ... కట్టాలి. ఇట్లాగే...

కామయ్య : వాడి జీతం ఎంతరా? పాతిక; ఏభై! లేకపోతే వాణ్ణి గురించి నంద ఖర్చుపెడతావు. పెత్తనం చేతికి యిచ్చిన తర్వాత, రెండేకరాలు కేశవరావుపాలు

చేశావు. మిగతా రెండేకరాలు కూడా తొందరగా
వదిలించి వెయ్యి ! పీడ వదిలిపోతంది !

మాధవ : నా స్వార్థానికి ఖర్చు పెట్టటంలేదు - ఇదంతా !

కామయ్య : అది ఉండా కొంతనయమే ! మొన్న ఎవరో
నాయకుడొస్తే ఆనాటి ఖర్చు యావత్తు నీదా ? విందు
చేసింది కేశవరావు యింటిదగ్గరా ? ఆ కేశవరావుకే
నోటురాసి, డబ్బు తీసుకోవటమా ? ఇదెక్కడన్నా
ఉందంటరా ?

[అరుణ అగ్గిపెట్టె తెచ్చి, కామయ్యకు యిచ్చింది.]

మాధవ : పున యిల్లు తగినంత విశాలంగాలేదు. అందువల్ల
అక్కడ విందు ఏర్పాటుచేశాను !

అరుణ : విందు ఎక్కడైతే ఏముందిలెండి. అట్లాంటి పనికి,
ఊరి ఉమ్మడిసొమ్ము ఉందిగా - కేశవరావుగారి దగ్గర !
అది ఖర్చుపెట్టకూడదూ ?

మాధవ : అది ఖర్చుపెట్టే అవకాశం లేనప్పుడు ఏం
చెయ్యాలి ?

అరుణ : అట్లాంటి విందులకూ...సభలకూ మనం ఒక్కళ్లమే
ఖర్చుపెడితే ఎన్నాళ్లు పెట్టగలం ? పదిమందిదగ్గర వసూలు
చెయ్యాలిగాని !

మాధవ : అందుకనే మీటింగులో అప్పీలు చేశాను
అయినా...ఎవ్వరూ కానీ యివ్వలేదు. దానికి నన్నేం
చెయ్యమంటావ్ ?

కామయ్య : ఉన్నది తగలెయ్యమంటుంది !

అరుణ : ఇంటింటికీ తిరిగి, నచ్చజెప్పి ననూలు చెయ్యాలి.
అంతే గానీ...

మాధవ : ఆ బిచ్చపుపని నానల్ల కాదు !

కామయ్య : చేతగాకపోతే నేర్చుకో; ఆ రెండెకరాలు పోయి
నాక ఉపయోగపడతంది !

మాధవ : అంత అసమర్థుణ్ణి కాను ! ఈ ఉన్న ఆస్తిలో నాకు
చిల్లిగవ్వ అక్కర్లేదు. ఈ రోజునుంచీ కుటుంబ వ్యవహారా
లన్నీ మీరే చూసుకోండి. నా బ్రతుకు నేను బ్రతక
గలను !

కామయ్య : మాట్లాడితే యిదీ నరస ! పది కాలాలపాలు
బతకాల్సివచ్చాల్సిరా మీకు ! బాగుపడతారని చెప్పాను.
వింటే విను; లేకపోతే అనుభవిస్తారు ! నేనా ; ఏటి ఒడ్డు
చెట్టుని ! నీ యిష్టం నచ్చినట్లు తగలేసుకో ! (చేతిలో అగ్గి
పెట్టెను విసిరి నేలకుకొట్టి బయటికి వెళ్ళాడు. మాధవరావు ఒక
క్షణం చిందులు తొక్కి, కుర్చీమీద కూర్చుని, దీప్తుగా ఆలోచిస్తూ
ఉన్నాడు. అరుణ నెమ్మదిగా భక్త దగ్ధరకు వెళ్ళింది.)

అరుణ : (అనునయంగా) ఏమండీ...

మాధవ : (మాట్లాడడు)

అరుణ : మిమ్మల్నే నండి...

మాధవ : ఏవీటీ గొడవ ! అనవసరంగా నన్ను విసిగించకు !

అరుణ : మీ నాన్నగారు ఏమాట చెప్పినా మనక్షేమానికే !
పెద్దవారు; వారేదో అన్నారని యింత కోపమా ?

మాధవ : ఆయన అన్నారని నేను బాధపడటంలేదు.

అరుణ : పోతే... ఈ బాధంతా సన్నగురించేసన్నమాట !

అయితే యిక నేను గడపదాటను ! అప్పుడు వారికి

మీకూ ఏ బాధా ఉండదు !

మాధన : అదుగో, మళ్ళీ మొదటికి వెళ్ళావ్ ! నీవు యింట్లో

కూర్చుంటే ఆ స్కూలు మూలబడుతుంది. తెలుసా ?

అరుణ : అందుకని ఏం చెయ్యమంటారు, సన్న ?

మాధన : నేను చెప్పినట్లు చెయ్యి. నా అనుమతి లేనిసరి

వద్దీ తలపెట్టకు !

అరుణ : ప్రతిదానికి మీ అనుమతి తీసుకోవడం ఎక్కడ

సాధ్యమావుంది ? సమయానికి మీరు ఉంటారు; ఉండరు !

మొన్న ఊరికి నిప్పంతుకుందనుకోండి...

మాధన : దాని దేవెటి ! అట్లాంటి సమయంలో సరే !

అరుణ : అనకాశం ఉంటే ... మీలో సంప్రతించకుండా

ఎట్లా ఉంటానండీ !

మాధన : ఆల్ రైట్. ... (లోనికి వెళ్ళాడు. అరుణకూడా లోనికి

వెళ్ళింది. బయటినుంచి భూషయ్య, కామయ్య ప్రవేశించారు)

భూషయ్య : చదువుకున్నాడూ, మనాడు, మంచాడు,

న్యాయం చెబుతాడని ఒప్పుకున్నా. ఎన్నాల్లకీ తేల్చడెట్లా

గంట ?

కామయ్య : తేల్చకపోతే ఎట్లా ? అడుగు గట్టిగా !

భూషయ్య : ఏం అడగనూ ? అడిగి అడిగి నోరు కాయకొంది.

కాస్త నువ్వడిగిసూడు చిన్నయ్యా !

కామయ్య : నేను ఒకటి అడిగితే, వాడు పది చెబుతాడు

వాడి సంగతి నీకు తెలిసిందేగా ?

[అరుణ వచ్చింది.]

భూషయ్య : (అరుణతో) ఉన్నాడా అమ్మా !

అరుణ : ఆ. ఉన్నారు !

భూషయ్య : మా సంచాయతీ సంగతి ఏంచేశాడో అడుగు దామనీ... నీకూ తెలుసుగా ?

అరుణ : సరిగ్గా తెలియదు !

భూషయ్య : పడమర పొలాన కేశవరావుగారి చేను సరిహద్దున కాస్త బంజరుభూమి ఉంది !

అరుణ : ఆ...

భూషయ్య : అది నేను దున్నుకోబోతే ఆయన మనుషులు అడ్డంతగిలి నాగలి ఊడదీశారు !

అరుణ : బంజరు దున్నుకోవడానికి వారి అభ్యంతరం ఏవీటి ?

భూషయ్య : అదే తేల్చుకుందామని - కేశవరావు దగ్గరికి పోయాను. రగడ పెరిగింది. సమయానికి మాధవరావు కూడా అక్కడే ఉండాడు.

అరుణ : ఓహో ! వీరి పంచాయితీకి మీరు ఉభయులూ అంగీకరించారన్నమాట !

భూషయ్య : అవును.

అరుణ : (కామయ్యతో) ఏం మానయ్యా ! అది బంజరు భూమేగా ?

కామయ్య : అవునమ్మా. ఏటా కొంచెం కొంచెం కలుపు కున్నాడు - కేశవరావు, తన చేలో ! ఇప్పుడు దాన్ని

యితరులు దున్నుకోవటం అంటే...వీకపట్టుకుంది - అలా
గాడికి !

భూషయ్య : (అరుణతో) అంతేనమ్మా.

అరుణ : ఈ తీగ్గు చెప్పటానికి ఇన్నాళ్లు తిప్పట మొందుకు
మానయ్యా - వీరిని ?

కామయ్య : ఆ...ఏడవ లేక !

[విసుగ్గా లోనికి వెళతాడు]

భూషయ్య : ఎప్పుడడిగినా ఆర్థికంగా...రాజకీయంగా...
ఇంకా ఏమిటేంటో అంటాడు. కాస్తీ...నువ్వయినా
చెప్పమ్మా !

మాధవ : (ప్రశేషిస్తూ) ఏం భూషయ్యన్నా ! శనక్కాయ
ఏమాత్రం అవుతుంది ?

భూషయ్య : అవుతుంది పాతిక బస్తాలదాకా ! అమ్మాయి
పూనుకోకపోతే ఆరుగాలం పడ్డ కష్టం అంతా నేల కలిసి
పోయేదే ! మనవాళ్ళు చేలోకొస్తే, వీళ్ళ దుంపతేగ -
సీళ్ళ వల్ల ఏమవుతుం దనుకున్నా. కానీ...అమ్మాయి
వాళ్ళ చేత ఎంత పని చేయించిందీ...ఎంత పని చేయిం
చిందీ !! అసలు అమ్మాయి మాటల్లోనే ఉంది -
ఆ వుశారు !

మాధవ : మొట్టమొదట యింట్లోనుంచి కదిలిలేది కాదు.
ఎన్నెన్ని విషయాలు నూరిపోస్తే అక్కడికి డెనలపే
అయ్యింది !

భూషయ్య : నువ్వు ఎంతజెపితే ఏ మవుతుంది!- అమ్మాయి
తెలివి తక్కువదైతే!... సరేగానీ, ఆ పంచాయితీ సంగతి
యిక అంతేనా?

మాధన : చెవుతాను, చెవుతాను! చెప్పాలంటే ఎన్ని
విషయాలు ఆలోచించాలి? సాంఘికంగా... ఆర్థికంగా...

భూషయ్య : రాజకీయంగా బోలిడన్ని ఆలోచించాలంటావు;
అంతేగదా!

మాధన : అవును; తొందరపడితే ఎట్లా భూషయ్యన్నా?

భూషయ్య : నేను తొందరపడేవాణ్ణి అయితే, ఈ పాటికే
నున్ని పైరేసేవాణ్ణి! నువ్వు జెప్పినట్లు వింటానన్నాను
కాబట్టే ఆ మాటకి కట్టుబడి ఉండా! ఇక ఆగటానికి
వీలేదు. తరుణం నెత్తిమీదికొచ్చింది!

అరుణ : ఎందుకండీ పెద్దవారి నలా తిప్పడం? ఎదోఒకటి
తేల్చేయ్యరాదూ?

మాధన : అది అంత తేలిక పనిగాదు. ఇట్లాటి విషయాల్లో
బహుజాగ్రత్తగా ఉండాలి. లేకపోతే ఎన్ని చిక్కులు
నస్తాయో మీ ఆడవాళ్ళకేం తెలుస్తుంది? కనుక...

భూషయ్య : చచ్చారా బాబూ! మళ్ళీ మొదలయింది
పురాణం! వినవమ్మా; విను!

అరుణ : (భక్తతో) అది బంజరు! గనర్న మెంటు దున్నుకో
మంది. ఇందులో పెద్ద చిక్కు ఏవిటండీ?... కాస్త విన
రంగా చెప్పండి!

మాధన : చిక్కేవిటంటే...

భూషయ్య : ఇక నువ్వు చెప్పతావ్ ! వినేవాళ్ళకి మాకు ఓపిక ఉండొద్దూ ?

అరుణ : (నవ్వి) చెప్పనివ్వండి. (మానగూవుతో) ఇంతకీ కేశవ రావుగారి వాదన ఏమిటి ? ఏం అంటాడాయన ?

మాధవ : అది బంజరుగా ఉండకపోతే తన సశువులకి యిబ్బంది - అంటాడు. అదీ ఆలోచించాల్సిన విషయమే !

అరుణ : అవును; పాపం ! పేదరైతు ! ఆయనకు యిక వేరే భూములు లేవుగదూ... సశువులు నిలవడానికి ?

భూషయ్య : అడుగమ్మా; అడుగు. అట్టా అడుగు !

అరుణ : మనలో మాట ! (భూషయ్యను చూపుతూ) వీరు

ఆ భూమిని దున్నుకోవడం న్యాయమేగా ?

మాధవ : అందులో సందేహం లేదనుకో...

అరుణ : ఆ మాట చెప్పివేయండి !

[కేశవగూవు వచ్చాడు.]

భూషయ్య : అదుగో; సమయానికి ఆయనకూడా వచ్చాడు.

మాధవ : (చూచి) ఓ ! కేశవరావా ? రా, కూర్చో రావోయి !

కామయ్య : (లోపలినుండి) అమ్మాయ్ !

అరుణ : ఆ...నస్తున్నాను మానయ్యా. (లోనికి వెళ్ళింది.)

మాధవ : (కేశవగూవుతో) అదే...మీ పంచాయతీ గొడవ !

కేశవ : ఊ... (ఇంటిని పోతేలిస్తూ) సరేగానీ... ఏమిటి -

ఈ యిల్లా...ఈ రూమాను ? నా కేం బాగుండలేదు.

[కూర్చుంటాడు]

మాధవ : అం... ?

కేశవ : ఎప్పుడూ పదిమంది వచ్చిపోయే కొంప ! నీయిగా ఉండాలి. ఇనుగో; ఈ గోడ పడగొట్టించి. రెండు పెద్ద కిటికీలు పెట్టించు. మంచి అందమొస్తుంది ! ఇంటికి ... గాలి, వెలుతురూ కావలసినంత వస్తుంది !

మాధన : పెట్టించాలంటే...

భూషయ్య : ఓపికుండొద్దూ ? బాగుకు మితమెక్కడ ?

మాధన : అదే !

కేశవ : డబ్బు సంగతా ? కావాలంటే నాలుగైదు వందలు తీసుకో ! నీవు ఎప్పుడడిగితే కాదన్నాను ?

మాధన : కాదంటానని కాదు. ఇదినరకే నీకు చాలా యివ్వాలి...

భూషయ్య : మీకు తరవాత మాట్లాడుకోవచ్చు. ముందు నా పంచాయతీ సంగతి తేల్చండి. నాకు అవతల బోలెడంతపని ఉంది !

కేశవ : మేమేనా అంత పనీపాటా లేనివాళ్ళం ?

భూషయ్య : మీ పనులు వేరు. మీతో నాకు పోటీయా ?

కామయ్య : (ప్రశ్నించి) ఇదిగో కేశవరావ్ ! నీ ఎత్తుకు నీకు యీ భూషయ్యతో తగాదా ఏంటి ? నాకేం బాగుండలా !

కేశవ : ఏంజేస్తాం కామయ్యగారూ ? పట్టుదలవస్తే అంతే మరి !

కామయ్య : (కొంచెం నవ్వి) పట్టుదల. పిచ్చుకమీదనా బ్రహ్మాస్త్రం ?

కేశవ : అందుకే మనవాడి పంచాయతీకి అంగీకరించాను.

కామయ్య : ఈ భాగ్యానికి పంచాయతీయా ? ఆ మా టేదో
నీవే చెప్పేస్తే పోలా ?

కేశవ : అదెట్లా ? పంచాయతీ అన్న తరువాత పంచాయతీయే !

కామయ్య : సరే, నీ యిష్టం. (బయటికి వెళ్ళాడు)

మాధవ : తరుణా నెత్తిమీదకు వచ్చిందంటున్నాడు.
భూషయ్యన్న !

కేశవ : దానికేవిటిగానీ ... మనం ఊరికి ఎప్పుడు వెళ్ళ
తామో తెలుసుకుందామని వచ్చాను. (పై చూచుకుని)
అరే ! ఆరయ్యిందే ? పొరుగుారి పెద్దమనిషి ఒకరు
నాకోసం వస్తారు !

మాధవ : అయితే, ఆ పని చూడండి. ఉన్న ఊళ్లో పని;
ఇది రేపు చూసుకోవచ్చు !

[అరుణ వచ్చింది]

భూషయ్య : పొద్దుగూకి వచ్చిన పొరుగుారి పెద్దమనిషి,
ఇప్పు డెక్కడికి పోతాడు ? ఏదో ఒకటి తేల్చండి.

కేశవ : తేల్చడానికి యిదేమీ నిమిషాలమీద అయ్యే పని
కాదు !

అరుణ : కాకపోవటానికి యిందులో ఉన్న చిక్కు ఏవిటండి
కేశవరావుగారూ ?

కేశవ : ఒక టేబిల్ ? లక్ష !

అరుణ : ఈ తగాదా భూమి బంజరా... లేక మీ సొంతమా ?

కేశవ : బంజరే !

అరుణ : అయినప్పుడు మీ రాభూమిని దున్నుకోకుండా
అభ్యంతర పెట్టడం న్యాయంకాదు.

కేశవ : (మాధవరావును చూపుతూ) ఆ విషయమే చెప్పమను !

అరుణ : ఇది వారి అభిప్రాయమే !

కేశవ : ఏం మాధవరావ్ ?

మాధవ : ఎందుకుగాని కేశవరావ్...పోనియ్ వెధవగొడవ !

భూషయ్యగారూ ! వెళ్ళి దున్నుకోండి.

కేశవ : (వ్యంగ్యంగా) ఆ మాటన్నావ్ ! బాగుంది ! సరే; వస్తా !

[వెళ్ళాడు]

భూషయ్య : (నిట్టూర్చి అరుణతో) నీ పుణ్యాన బతికి, బయట పడ్డానమ్మా ! (మాధవరావువైపు తిరిగి) వెళతానయ్యా ! (వెళ్ళాడు)

మాధవ : (అరుణమీద చూడిపడుతూ) నీకు బుద్ధిఉందా ? ఏమిటి

నీవు చేసిన పని ? లీడరు నయ్యాననుకొంటూన్నావా ?

అరుణ : ఎందుకండి అంతంత పెద్దమాటలు ?

[కామయ్య వచ్చాడు]

మాధవ : మళ్ళీ మాట్లాడతావ్ ! పశువా ! విశ్వప్రయత్నం చేసి ఆ కేశవరావును యిప్పుడిప్పుడే దారికి లాకొస్తున్నాను. పనిగట్టుకుని నా ప్రయత్నమంతా భగ్నం చేశావు ! సర్వనాశనానికి కారకురాలనయ్యావ్ ! ఈ మాత్రం తీర్పు చెప్పలేకనేనా నేను ఊరుకుంది ? అతనికి మూడువేలు యివ్వాలి ! ఆ నోటు ప్లయింట్లు చేశాడంటే ఉన్న రెండేకరాలూ ఊడిపోతుంది ! తరవాత గడ్డి కరవాలి ! తెలుసా ?

అరుణ : అలా అనుకుంటే మీరీ పంచాయతీ చెప్పటానికి

అంగీకరించనే కూడదు, అంతేగానీ...

మాధవ : (బిగ్గరగా) అరుణా ! కట్టిపెట్టు నీవాగుడు !

అరుణ : క్షమించండి ! (లోనికి వెళుతూ ఉంది)

మాధవ : మీ ఆడబుద్ధి పోనిచ్చావుగాదు ! అసలు ...
నిన్నొక మనిషిగా తయారుచేసి, నీకు స్వాతంత్ర్యం
యివ్వడమే తప్పయింది !

కామయ్య : ఆ ఏడుపు యిప్పుడేమిస్తా నెందుకూ ?

మాధవ : నాన్నా ! ఏమిటి మీరనేది !

కామయ్య : లేకపోతే ఏమిటా యిది !

మాధవ : ఛీ !

[రివ్యూ బయటికి పోయాడు. కామయ్య కుమారునివైపు చూస్తూ
నిలచిపోయాడు.]

[తె ర]

నాలుగో రంగం

[కేశవరావుగారి యిల్లు. అలంకరణ చెండవ రంగం మదిలే. ఇందిర జడవేసుకోడం పూర్తిచేసి, రిబ్బను ముడివేసుకుంటూ ఉండగా తెరలేస్తుంది. ఆమె, టేబులుమీది దువ్వెన అందుకుని, అద్దానికి ఎదురుగా నిలచి, కూనిరాగాలు తీస్తూ కురులు సరిచేసుకుంది. తరువాత ముఖాన తిలకం దిద్ది, గులాబిపువ్వు జడలో ధరించింది.]

సుబ్బన్న : (లోపలినుంచి వచ్చి) ఎక్కడికమ్మా... ముస్తాబవుతున్నావ్ ?

ఇందిర : ఇవ్వాల తొందరగా మన గ్రామ సంక్షేమ పాఠశాలకు వెళ్లాలి. అక్కడ మేము పిల్లలకు పాటలు... డాన్స్...చిన్ననాటకం నేర్పుతున్నాం !

సుబ్బన్న : అట్లాగా ?

ఇందిర : కొద్దిరోజుల్లో ప్రదర్శించబోతున్నాం కూడా !

సుబ్బన్న : ఆఁ, అవాళ నన్ను కూడా తీసుకెళ్తావా అమ్మా !

ఇందిర : నీవు లేకుండానా ? అవన్నీ నీవు తప్పకుండా చూడాలి.

సుబ్బన్న : మరి...నువ్వుకూడా ఏసం కడతన్నవా ?

ఇందిర : లేదు తాతా.

సుబ్బన్న : వద్దులే అమ్మా. అసలు నువ్వు అక్కడి కెళ్లు
న్నందుకే మీ అన్నయ్య కొరకొరలాడతన్నాడు.

ఇందిర : ఆయన ఎప్పుడూ అంతే !

[పిల్లవాడు వచ్చాడు]

ఇందిర : రా; రా బాబూ. ఏవీటీ యిట్లా వచ్చావ్ ?

పిల్లాడు : నీకోసమే. నిన్నా... మొన్నా రా లేదేంటి అక్కా ?

ఇందిర : వస్తాన్నానుగా యిప్పుడు !

పిల్లాడు : ఎప్పుడమ్మా మా కా పాటలన్నీ వచ్చేది ?

సుబ్బన్న : ఓ ! పంతులమ్మగారా వంటి ఈమె ?

పిల్లాడు : ఇమిగో తాతా ! (వేలు చూపుతూ) పంతులమ్మ
గారు ... గింతులమ్మగారూ అన్నావంటేనా ? ... అక్క !

సుబ్బన్న : (నవ్వి) ఇంతకూ అక్క నీకు ఎన్ని పాటలు నేర్పింది ?

పిల్లాడు : ఒకటి.

ఇందిర : పాడరా బాబూ; తాత వింటాడు.

పిల్లాడు : నేను పాడను !

సుబ్బన్న : అసలు వస్తేగా పాడటానికి ?

పిల్లాడు : రాదేం ?

సుబ్బన్న : పాట నీకు రాకేం ?

[పిల్లవాడు అసస్పృతిలో పాట అందుకున్నాడు.]

ఇందిర : తెప్ప ! అట్లాగాడు.

పిల్లాడు : మరింకెట్లా ?

[ఇందిర పాడడం ప్రారంభించింది. తాత తనమయ్యై వింటున్నాడు.]

పిల్లవాడు, పాటకు తానుకూడా అందుకోవడానికి ప్రయత్నించు
తున్నాడు. పాట పూర్తయింది.]

పాట

బాల బాలికలమూ

రేపటి పోరులమూ

భారత భాగ్య విధాతలమూ

అధినేతలమూ

॥ బాల ॥

చదువూ సామూ నేర్చేసి

శాస్త్రాలన్నీ చదివేసి

శ్రద్ధపూని పనులన్నీ చేస్తాం

సకల సంపదలు పెంచేస్తాం

॥ బాల ॥

మోసం ద్వేషం చంపేసి

ఆశాపాశం తెంచేసి

దు - రాశా పాశం తెంచేసి

కొందరికుండే సుఖసంపదలూ

అందరు పొందేలా చేస్తాం

॥ బాల ॥

కులతత్వాలను ఖండించి

కళలన్నిటినీ పోషించి

నూతన యుగమును నిర్మిస్తాం

భూతల స్వర్గం సృష్టిస్తాం.

॥ బాల ॥

సుబ్బన్న : బాగుంది. (పిల్లవానితో) అట్టాపాడాలి నాయనా !

పిల్లాడు : ఒక్కసారేగా అమ్మా...నాకు నేర్పింది ?

ఇందిర : ఇవ్వాళ యాభైనాల్లు నేర్పుతాను. వెళ్లి, మనవాళ్ల సందర్శి పోగుచెయ్యి !

పిల్లాడు : తొందరగా వస్తావా మరి ?

ఇందిర : యిప్పుడు రానూ !

[పిల్లవాడు కిక్కురీ పరుగెత్తాడు. ఇందిర, దువ్వెన, అద్దమూ సుబ్బన్నకు అందించి, పాతశాలకు బయలుదేరింది.]

సుబ్బన్న : పన్నెండుగంటలదాకా అక్కడే కూచునేవ్ !!
మళ్ళీ మీ అన్నయ్య వచ్చాడంటే...

ఇందిర : తొందరగానే వస్తాలే ...

[సుబ్బన్న లోనికి వెళ్ళాడు. ఇందిర వింగువరకూ వెళ్ళి, వెనుకవచ్చి, టేబులుమీద ఉన్న "మిత్రాలసరాలు" అనే పుస్తకం అందుకుని బయలుదేరింది. ఇంతలో కేశవరావు వచ్చాడు.]

కేశవ : ఎక్కడికమ్మా ? గ్రామ సంక్షేమ పాఠశాలకా ?

ఇందిర : అవును.

కేశవ : వెళ్ళడానికి వీల్లేదు.

ఇందిర : అదేవిటి అన్నయ్యా ?

కేశవ : అంతే !

ఇందిర : అక్కడ పిల్లలు నాకోసం ఎదురుచూస్తూ ఉంటారు !

కేశవ : ఎందుకు ?

ఇందిర : వాళ్ళకు పాటలు నేర్పుతున్నాను.

కేశవ : (వెక్కిగా నవ్వి) పూటకూటికి గతిలేని వెధవలకు పాటలు !!

ఇందిర : కూటికి లేకపోతే పాటలు నేర్చుకోకూడదా ?

కేశవ : వాళ్ళబొంద ! వాళ్ళకు పాటలేవిటి ? నీ హోదాకూ నీ స్థితికి...నీవు వెళ్ళి ఆ కూలిగుంపుమధ్య తిరుగుతావ్ ? సిగ్గులేదూ ?

ఇందిర (జాలిగా) నేను నేర్చుకొనే అల్లిక పనికూడా చెడి పోతుంది అన్నయ్యా...

కేశవ : హూ! అల్లికపని! అది నేర్చుకోకపోతే నీకుజరగదా? అంత నేర్చుకోవాలని ఉంటే... ఆ నేర్పేవాళ్ళను యిక్కడకే రమ్మను. డబ్బు పారేస్తాను!

ఇందిర : అరుణ అక్కాయినా?

కేశవ : ఏం? ఆవిడ స్వర్గంనుంచి ఊడిపడిందా? ఊరినంతా సర్వనాశనం చేసింది! ఇప్పుడు మన యింటికి కూడా నిప్పుపెట్టాలని చూస్తోంది!

ఇందిర : (ఆశ్చర్యంగా) అరుణక్కాయా?

కేశవ : అవును. నిన్ను మాయజేసి, నీకూ, ఆ శేఖర్ గాడికీ పెండ్లి చేయాలని ప్రయత్నంచుతోంది!

ఇందిర : ఆమె అట్లాంటి ప్రయత్నం ఎన్నడూ చెయ్యలేదు. చెయ్యదు!

కేశవ : ఆవిడమాట అలా ఉంచు. నీ మనస్సులో ఉంది కదూ? — వాణ్ణి చేసుకోవాలని?

[ఇందిర మట్లాడదు]

కేశవ : వాడు నిన్ను పెళ్లి చేసుకోవడానికి కాదు; నీవైపు తేరి చూడడానికి కూడా అనర్హుడు! నీకోసం ఎంతెంత గొప్ప సంబంధాలు వస్తున్నవో తెలుసా?

ఇందిర : వచ్చిందిగా మొన్న ఒక సంబంధం?

కేశవ : దానికేం? అది కుదిరితే అంతకంటే అదృష్టం యింకేంఉంటుంది? ఈ శేఖర్ గాడు ఆ కుర్రవాడి బూట్లు తుడవడానికి కూడా పనికిరాడు!

ఇందిర : ఏదీ ... ఆ ఒంటికంటి నర్దుఫారం గ్రాడ్యుయేట్
బూట్లా?

కేశవ : (మండిపడుతూ - బిగ్గరగా) ఇందిరా! (ఇందిర లోనికి వెళుతూ వుంది.) ఈ తలతిక్క వేషాలు కట్టిపెట్టి, నోరు మూసుకుని పడి ఉండు. ఈరోజు మొదలు గడప దాటానంటే ... చీల్చేస్తాను! జాగ్రత్త!!

[ఇందిర లోనికి వెళ్ళింది. కేశవరావు కోణ్ణతూ కుచ్చీమీద కూలబడ్డాడు. ఒక్క క్షణం నిశ్శబ్దం. తరువాత సుబ్బన్న మెల్లగా వచ్చాడు.]

సుబ్బన్న : తల్లీ లేదు; తండ్రి లేదు; అమ్మాయికి తల్లెనా,

తండ్రినా ... అన్నవైనా నీవేగా బాబూ?

కేశవ : అట్లని జాలి తలవబట్టే ... యిట్లా తయారైంది!

సుబ్బన్న : ఉసూరుమని ఏడుస్తా ఉంది ...

కేశవ : (నిట్టూర్చి) వెళ్ళి ఓదార్చి, యికను ఎప్పుడూ బయటికి వెళ్ళనద్దని చెప్పు!

సుబ్బన్న : నద్దంటే ఎందుకు ఎల్తంది బాబూ? అమ్మాయి ఏమన్నా తెలివితక్కువదా ...?

కేశవ : తెలివి తెల్లవారినట్లే ఉంది. వెళ్లి, ముందు ఓదార్చు. వెళ్ళు!

[సుబ్బన్న వెళ్ళాడు. ఇంతలో రత్తయ్య వచ్చాడు.]

రత్తయ్య : (వహునీ) అరెరెరెరె! ఆ బూషయ్యని పట్టిపెట్టాల్లేకుండా ఉండయ్యి! మీసా లేం దువ్వుతున్నాడు. ఏం దువ్వుతున్నాడూ?...

కేశవ : (విషపుసవ్వ సవ్వ) దువ్వుతాడు, దువ్వుతాడు ! ఇల్లు
అలకగానే పండగ అవుతుందా రత్తయ్యగారూ ?

రత్తయ్య : అదంతా తరవాతసంగతి ! ఇంతకీ మావాడికేం
తెగులు వచ్చిందంటా ! ఇట్టా తీర్పు చెప్పాడు ?

కేశవ : అతనికి అది న్యాయంగా తోచిందేమో మరి !

రత్తయ్య : ఏంటా న్యాయం ? ఇనతల కాలు నొచ్చినా...
వేలునొచ్చినా ! డబ్బూ దసకం యిచ్చి, ఆదుకునేది
నువ్వు; ఆ బూషియ్య ఏం ఆదుకుంటాడూ...గోంగూర!!
బుర్రడండాడు, ఎవ్వడూ ఈపని చెయ్యడు ! ఊరికే వాగ
మంటే వాగుతాడు, వసబోసిన పిట్టకిమల్లే !

కేశవ : అతన్ని అనీ లాభం ఏవీలేలేండి ! చేసినదంతా మీ
అరుణ !

రత్తయ్య : అదుగో, ఆ మాట అంటేనే నేను ఒప్పుకోను !
అసలు మొగాడిదగ్గర దమ్ముంటే - ఆడదేం చేస్తుందంట !

కేశవ : అదీ నిజమేననుకోండి; కానీ...

రత్తయ్య : కానీ లేదు; అర్థణా లేదు. అది అంతే ! ఆయిగా
యింటో తిని, ఇంటో కూచుని సంసారం దిద్దుకునే పిల్లని,
ఈ తీరు చేశాడు ! నువ్వు మంచాడివి గనక సరిపోయింది.
ఈ కోపంమీద నీ కియ్యాలిసిన మూడువేలూ కక్క
మంటే ఏమవుతాడు ?

కేశవ : అదుక్కుతింటూ పోతాడు !

రత్తయ్య : ఆ పనిమాత్రం చెయ్యబోకు బాబూ ! సరేగాని...
ఇంతకీ వచ్చినపని మరిచిపోయి కూర్చున్నా. ఈ పూట
అమ్మాయిని కాస్తీ మా యింటికి పంపాలి !

కేశవ : ఎందుకూ ?

రత్నయ్య : ఆ...ఏం లేదు. (అజ్ఞానంగా) ఇయ్యాల మా యింట్లో
సీమంతం...

కేశవ : ఓ...అదా సంగతి ! చెప్పారుకాదు ?...అయినా
మీరు పిలవడం ఏమిటి ?

రత్నయ్య : తలిమ్మాచోట, ఎవరో పేరంటగాళ్ళు పిలుస్తు
న్నారు. మనింటికి నేనే స్వయంగా వచ్చా !...అమ్మాయిని
దగ్గరుండి తీసుకెళదామని !

కేశవ : సరే, దాని దేమిటి ? మీ ఇంటికి పంపడానికేం !...
తప్పకుండా వస్తుంది. (నోటికి చూస్తూ) సుబ్బన్నా !
(సుబ్బన్న వచ్చాడు. అతనితో) మన రత్నయ్యగా రింట్లో
సీమంతమట. అక్కడికి ఏం తీసుకెళ్లాలో మనకు తెలి
యదు. సరే...అవన్నీ తీసుకుని అమ్మాయిని బయలుదేర
మను !

సుబ్బన్న : సరే బాబూ !

కేశవ : (పక్కన నుంచి పదిరూపాయల నోటు తీసి) ఇమిగో
సుబ్బన్నా ! ఈ పది రూపాయలూ అమ్మాయి కిచ్చు;
దగ్గర ఉంచుకోమని చెప్పు !

[నోటు తీసుకుని సుబ్బన్న వెళ్ళాడు]

రత్నయ్య : అయ్యిందేదో అయ్యింది. ఆ నోటు మాత్రం
స్లయింటు చెయ్యకు బాబు !

కేశవ : చెయ్యవద్దనే ఉంది ! నాకు అతనిమీద ఉన్న
అభిమానం అట్లాంటిది.

రత్తయ్య : ఇట్టాంటి స్నేహితుణ్ణి పోగొట్టుకున్నాడంటే...
ఊహలు!!

కేశవ : నేను ఎంత మేలు దలచినా అతను బాగుపడేది
లేదు! ఆ ఉన్న రెండేకరాలూ కూడ తమ్ముడి చదువు
కనీ ... దానికనీ ... దీనికనీ తగలేస్తాడు! అందువల్ల
స్లయింటు చెయ్యడమే మంచిదేమో అనిపిస్తోంది - మళ్ళీ!

రత్తయ్య : ఇంతకీ అతగాడు బాగుపడేదారి లేదంటావా?

కేశవ : ఎందుకు లేదు?! ఉంది మరి, మీరు పూనుకుంటే!

రత్తయ్య : వాళ్లు బాగుపడాలిగానీ...మీరేది చెయ్యమంటే
అది చెయ్యనూ?!

కేశవ : వాళ్ళంటే మీరు ఎంత ప్రేమండీ...?

రత్తయ్య : కాస్త చుట్టరికం ఏడిసిందిగా? అందులో అరుణ
అంటే మా ఆడది పడిచస్తుంది! ఆ పిల్ల యిబ్బంది పడతా
వుంటే ... ముందు దీని పేణం పోతంది!

కేశవ : అట్లాగా! ఈమె బాధపడుతూఉంటే మీరు చూడ
లేరు. అదా సంగతి? (నవ్వుతాడు)

రత్తయ్య : సరే; దానిదేంటిగానీ ... ఇంతకీ నేను చెయ్యా
లిసిందేంటో చెప్పావుగాదు!

కేశవ : తరువాత చెప్పతాను. తొందరపడితే ఎట్లా?

రత్తయ్య : సరే.

కేశవ : ఆ వెంకయ్యగారి సంబంధం సంగతి మీ కేమైనా
తెలిసిందా? రెండు రోజుల్లో తెలియ పరుస్తానన్నాడు;
ఇంతనరకూ ఏ కబురూలేదు.

రత్తయ్య : ఇయ్యాలా ... రేపూ చూసి, తరవాత నేనే
పోయి తాడో ... పేడో తేల్చుకుంటా ! తప్పేంటి ?

కేశవ : సరే.

రత్తయ్య : అవతల నాకు...

కేశవ : సుబ్బన్నా !

సుబ్బన్న : బాబూ ! (వచ్చాడు)

కేశవ : ఏమిటి ఆలస్యం ?

సుబ్బన్న : ఏంలేదు బాబూ ! మీరేదో మాట్లాడతారని
చూస్తన్నా ! (బోనికిచూస్తూ) రామ్మా; పెద్దమనిషి పని
మాలానచ్చాడు; రా అమ్మా !

[ఇంకా సెల్కుచీర ధరించివచ్చింది. ఆమెచేతిలో ప్లేంపుండి.
ప్లేంపుండి పసుపు... కుంకుమ... అవసరమైన యితర సామగ్రిలూ
ఉన్నాయి. ముందు రత్తయ్యా... వెనుక ఇందిరా - వెళుతున్నాడు]

కేశవ : రత్తయ్యగారూ ! (రత్తయ్య వెనుకకు తిగాడు) అమ్మా
యిని తొందరగా పంపించండి.

రత్తయ్య : ఓ. (రత్తయ్య, ఇందిరా బయటకు వెళ్ళారు)

కేశవ : సుబ్బన్నా !

సుబ్బన్న : బాబూ ?

కేశవ : ఆ వెంకయ్యగారి సంబంధం మంచిదేనంటావా ?

సుబ్బన్న : సంబంధానికేం బాబూ ?... బోలెడంత డబ్బు
ఉంది, ఎంతడం టేం... మన దర్జాముందు ?

కేశవ : దార్జాకే మొచ్చేలే !

సుబ్బన్న : అంతేలే బాబూ.

కేశవ : కుర్రవాడికి కన్ను ఒకటిలేదని విన్నానూ...

సుబ్బన్న : నిజంగానా ? నేనక్కడుండగా అదేంలేదే ?...

అదేదో సరిగ్గా తెలుసుకోండి బాబూ !

కేశవ : ఊ...

[ఇంతలో అరుణ వచ్చింది]

కేశవ : (అరుణతో) కూర్చో అరుణా !

అరుణ : ఇందిర ఏదీ తాతా ?

సుబ్బన్న : లేదమ్మా-

అరుణ : ఊ... ఎక్కడకు వెళ్ళింది ?

కేశవ : పిల్లలకు పాటాలు నేర్పాలంటూ బయలుదేరింది;
ఇంతలో రత్తయ్యగారొచ్చి, గొడవపెడితే వారింటికి
పంపించాను.

అరుణ : అట్లాగా... (వెచుకకు తిరిగింది)

కేశవ : కూర్చో అరుణా; పిలిపిస్తాను ! సుబ్బన్నా !

అరుణ : అహ ! అక్కర్లేదు. నేనూ అక్కడికే వెళ్ళాలి.

[బయలుదేరింది]

కేశవ : అరుణా ! ఒక్కవిషయం; కూర్చో...

అరుణ : (ఆగి) పరవాలేదు. చెప్పండి !

కేశవ : ఆ...మరేంలేదు. ఇందిర వివాహం సంగతి నీతో
సంప్రదించుదామని... ! కూర్చో అరుణా !

అరుణ : (కూర్చుంటూ) ఏదైనా సంబంధం వచ్చిందా ?

కేశవ : ఒకటేవిటి ? ! అనేకం. వస్తున్నారు; పోతున్నారు !

ఎంతమంచి సంబంధం తెచ్చినా, ఇందిరకు వచ్చడంలేదు.

కారణం తెలియదు !

అరుణ : అడిగి చూడకపోయారా ?

కేశవ : అదే ... అడుగుతున్నాను, తప్పకుండా నీకు తెలిసే ఉంటుందని !

అరుణ : దాని దేవితీ! తెలియకపోతే తెలుసుకోవచ్చు. అసలు, మీరు ఇందిర కోరికప్రకారం వివాహం చెయ్యడానికి అంగీకరిస్తారా ?

కేశవ : ఎందు కంగీకరించనూ ... అన్నివిధాలా తగిన సంబంధమైతే ?

అరుణ : ఆ స్తిపాస్తులుకూడా మీతోపాటు ఉండాలంటారు ?

కేశవ : అవును ! లేకపోతే ఎట్లా? చిన్నతనం ; తెలియక ఎవడో పేదవాణ్ణి ఒకణ్ణి ప్రేమించానంటుంది. చెయ్యడమేనా ?

అరుణ : అయితే ... ఇందిర అభిప్రాయం తెలుసుకోవడం అనవసరం !

కేశవ : ఏం? ఎందుకని ?

అరుణ : నాకు తెలిసినంతవరకు ... ఇందిర వ్యక్తిని ... అతని గుణగణాలనూ ప్రేమిస్తుంది. కానీ ... మీ ఆలోచన వేరు, మీరు డబ్బుకు ప్రాధాన్యత యిస్తున్నారు.

కేశవ : అవును. దానికి ప్రాధాన్యత లేదా ?

అరుణ : దానికి ఉండే ప్రాధాన్యత దానికి ఉంది ! పెండ్లికి ప్రేమ ప్రధానం.

కేశవ : ఈ కబుర్లన్నీ అనవసరం ! అసలువిషయం చెప్పుతున్నాను ! నీ ఊతంలేనిది...ఈ సమస్య యింతదూరం రాదు...ఇప్పటికే నా విరమించడం మంచిది; మీ క్షేమం కోరి చెబుతున్నాను !

అరుణ : మీకు అంత యిష్టం లేనప్పుడు, ఆ విషయం ఇందిరకు చెప్పండి !

కేశవ : నీవు చెప్పితే వింటుందని !

అరుణ : నేనుగాదు. ఎవరు చెప్పినా ఇలాంటి విషయాలు విసరు ! అది వాళ్ళ జీవితానికి సంబంధించిన విషయం ! వస్తాను. (వెళ్ళింది).

కేశవ : (తల పంకిస్తూ) చూస్తాను !

[సుబ్బన్న కాఫీ తెచ్చి, కేశవరావుకు యిచ్చాడు. అతను కాఫీ తాగి, న్నాసు కింద పెట్టాడు. మాధవరావు వచ్చాడు.]

మాధవ : (వస్తూనే) కేశవరావ్ !

కేశవ : ఓ...నీవా?...రావోయి; రా; కూర్చో !

మాధవ : ఏంకూర్చో?...ఇరవై నాలుగు గంటలూ కూర్చోనడమేనా ? సరదాగా అలా బయటకు వెళదాం రా... చల్లగాలికి !

కేశవ : వెళదాంలే; కూర్చో. (ఏదో దీప్తులోచనలో పడ్డాడు).

మాధవ : ఏమిటి కేశవరావ్ !... ఆలోచిస్తున్నావ్ ?

కేశవ : ఏం లేదు ...

మాధవ : లేకపోవడం ఏమిటి ! భూషయ్యగారి వ్యవహారంలో నేను ఆవిధంగా చెప్పానంటే ...

కేశవ : నేను చాలా సంతోషించాను. నీ నిజాయితీ తెలుసుకోవాలనేగానీ... లేకపోతే ఆ బంజరుభూమి నాకెందుకూ?

మాధవ : ఆ... ఏదోలే ...

కేశవ : నీతో ఒకప్రధామైన విషయం...

మాధవ : ఏమిటది ? చెప్పు ...

కేశవ : అదే ఆలోచిస్తున్నాను. చెప్పడమా ... చెప్పక
పోవడమా — అని !

మాధవ : నాతో చెప్పడానికేమిటి ? చెప్పవోయ్ !

కేశవ : (ఇంతముఖం చేసుకుని) ఏం చెప్పనూ ...

మాధవ : అంత రహస్యనూ ! చెప్పు; చెప్పు. పరనా లేదు లే!

కేశవ : నీ దగ్గర ఉన్న జబ్బు యిదే ! పట్టుకుంటే విడిచి
పెట్టవు ! చెప్పడానూ అంటే నోరు రావడం లేదు.

మాధవ : అయితే చెప్పకు !

కేశవ : చెప్పకపోతే మిత్రదోహి నవుతాను ! చెప్పానా...

కొంప లంటుకుంటాయి. నా బాధ నీకేం తెలుస్తుంది.

మాధవ : ఏమిటి కేశవరాన్ నీననేది ? నా కేమీ బోధపడడం
లేదు !

కేశవ : అంత సులభంగా బోధపడేది కాదు లే ! ఇలా
వస్తుందని కలలోకూడా అనుకోని విషయం ! నా కీ సంగతి
తెలిసినప్పుడు ఎంత బాధపడ్డాననీ ?

మాధవ : అసలు విషయం చెప్పకుండా ఏమిటిదంతా ?

కేశవ : ఎందుకూనీ ఆ గొడవంతా యిప్పుడు ! నేనొక్క
మాట చెప్పతాను; విను. ఏదో ఒక పిల్లనుచూచి,
వెంటనే శేఖర్ పెళ్ళి చేద్దాం !

మాధవ : ఏం ? ఇప్పుడంత అవసరం ఏం వచ్చిందీ ?

కేశవ : అదే అడగొద్దంటూన్నాను. శేఖర్ ప్రవర్తనను
గురించి, ఊహించి ఎంత ఘోరంగా చెప్పకుంటున్నారో
తెలుసా ? వింటుంటే ... అబ్బ ! నా తల తీసేసినట్లుంది !

మాధవ : కొంపదీసి ... ఇందిర నేడైనా...

కేశవ : ఇందిర విషయమైతే యింత బాధపడాల్సిన పనే
ముంది ? ఇద్దరూ పెళ్ళికానివాళ్ళు. ... అసలు నీకొంపకే
నిప్పంటుకుంది !

మాధవ : ఆ !!

కేశవ : అరుణకూ, శేఖర్ కూ ఏదో సంబంధం ఉందని చెప్పు
కుంటున్నారు !

మాధవ : ఆ !!!

కేశవ : అరుణగుణం మనకు తెలుసు ! శేఖరను చూద్దామా
వాడూ అట్లాంటివాడుకాదు. అయితే ఏం ? ఎక్కడ
జూచినా, ఇదేగోల !

మాధవ : అబ్బ ! (బాధగా) నీవుకూడా నమ్ముతున్నావా ?

కేశవ : ఛ ఛా ! ఒకళ్ళిద్దరు నాతో అంటే... గట్టిగా మంద
లించాను. ఎందరినని మందలిస్తాం ? వీళ్ళిద్దరూ అంత
అన్యోన్యంగా ఉండడంతో - యింత గొడవ నచ్చింది.
దీనికి విరుగుడు - శేఖర్ పెండ్లి తొందరగా చెయ్యడం !
మరొక మార్గంలేదు...

మాధవ : శేఖర్ యింత ద్రోహం చేస్తాడా ? !... అరుణ...
అరుణ...

కేశవ : నిజమే; నమ్మటానికి వీలులేకుండా ఉంది ! అందుకే
కా లేజీకి వెళ్ళి, శేఖర్ ప్రసర్తనను గురించి ఎంకైర్వరీ
చేశానుకూడా !

మాధవ : (బరువుగా) ఊ... చేస్తే...?

కేశవ : ఏదో...మనిషికి ఒక రకంగా చెప్పారు ! మొత్తం
మీద అక్కడ శేఖర్ స్నేహితులందరూ పచ్చిరొడిలని
తేలింది !

మాధవ : (బాధగా) వాడికోసం నా సర్వస్వం ధారపోశాను.

ఇంత ఎని చేస్తాడా...!!

కేశవ : ఏ పుట్టలో ఏపాముందో ? ముందు వాణ్ణి హాస్టల్లో
పాఠశాలలో మంచిది. ఇట్లాంటి సమయంలోనే జాగ్ర
త్తగా ఆలోచించి, ఒక నిర్ణయానికి రావాలి ! పద; అలా
బయటికి వెళదాం !

[మాధవరావును లేవదీసి, బయటికి తీసుకువెళ్లాడు. ఒక్క క్షణం
నిశ్శబ్దం. సుబ్బన్న వచ్చాడు. పేజులుదగ్గరకు వెళ్ళి, కుర్చీలూ
వగైరా సర్దుతున్నాడు. ఇంతలో శేఖర్ వచ్చాడు. అతని చేతిలో
“వీరేశలింగం జీవిత చరిత్ర” ఉంది.]

శేఖర్ : (వస్తూనే) ఇందిర ఏం చేస్తూ ఉంది తాతా ?

సుబ్బన్న : లేదుబాబూ.

శేఖర్ : ఎక్కడకు వెళ్ళింది ? సంక్షేమ పాఠశాలకా ?

సుబ్బన్న : కాదు; రత్తయ్యగారి యింటికి పేరంటానికి
వెళ్ళింది.

శేఖర్ : అదా సంగతి ? సరే; రాగానే ఈ పుస్తకం ఇంది
రకు యివ్వు.

[పుస్తకం సుబ్బన్నకు యిచ్చాడు.]

సుబ్బన్న : (పుస్తకం తీసుకుంటూ) అట్టాగే బాబూ !

[ఇంతలో ఇందిర వచ్చింది]

ఇందిర : వస్తూనే ఏమిటది ?

శేఖర్ : వీరేశలింగంగారి జీవిత చరిత్ర.

ఇందిర : ఓహో ! (తాత దగ్గరనుండి పుస్తకం తీసుకుని చూచి,
మళ్ళీ తాతకు యిచ్చింది) నా గదిలో పెట్టు తాతా !

[సుబ్బన్న వెళ్ళాడు]

శేఖర్ : ఏమిటి ఇందిరా అట్లా వున్నావ్ ?

ఇందిర : ఏం లేదు.

శేఖర్ : మరి యీ మానం ?

ఇందిర : మాట్లాడుతూనే ఉన్నానుగా !

శేఖర్ : నోరు మాట్లాడుతూ ఉంది. హృదయం బాధ
పడుతూ ఉంది !

ఇందిర : అనుకుంటున్నావ్

శేఖర్ : నేను అనుకోనడం కాదు. ఆ ముఖం చెప్పతోంది !
హృదయానికి, ముఖం అద్దంలాంటిది !

[ఇందిర పైటకొంగుతో - ముఖాన్ని కప్పి, పొరలివస్తున్న
దుఃఖాన్ని ఆపుకుంది.]

శేఖర్ : ఇందిరా ! ఏమిటి? ఎందు కిట్లా బాధపడుతున్నావ్ ?
మీ అన్నయ్య కోప్పడ్డాడా ? (ఆలోచించి) మన గ్రామ
సంక్షేమ పాఠశాలకు వెళ్ళవద్దని ఉంటాడు ?

ఇందిర : (కన్నీటితో) నన్ను... నన్ను మరచిపో శేఖర్ !

[ఆవురుమంది]

శేఖర్ : ఊరుకో ఇందిరా ! మీ అన్నయ్య మన వివాహానికి
అంగీకరించ లేదనేగా ? సహజమే. ఇందులో పెద్ద విశేష
మేముంది ?

ఇందిర : ఏమిటి నీవు అనేది ?

శేఖర్ : అవును. నాలాంటి పేదవాడికి నిన్ను యివ్వడానికి, మీ అన్నయ్య అంగీకరించడు ! అందులో తప్పేముంది ? నిజానికి...నన్ను వివాహమాడి, నీవుపూత్రం సుఖపడేది ఏముంది ? కనుక...

ఇందిర : ఊహ... కనుక... ?...

శేఖర్ : నీవు నన్ను చేసుకుంటానని పట్టుపడతావ్ ! దాని మీద నిన్ను మీ అన్నయ్య నానాహింసలూ పెడతాడు. నాకోసం...నీవు యిన్ని బాధలెందుకు పడాలి ? కనుక... ఆయనసూట విను !

ఇందిర : విని... తరువాత ఏం చేయమంటావ్ ?

శేఖర్ : ఆయన యిష్టప్రకారం పెళ్ళి చేసుకోమంటాను.

ఇందిర : (నిట్టూర్చి) అది ఈ జన్మలో జరిగే పనిగాదు !

శేఖర్ : కనీసం ... నీనై నా సుఖపడతావు !

ఇందిర : (ఖచ్చితంగా) చాల్లే...

శేఖర్ : అదికాదు యిందిరా ! మీ అన్నయ్య...

[కేశవరావువస్తూ పై మాటలు విన్నాడు. ఇందిర కేశవరావును చూచి, లోనికి వెళ్ళింది]

కేశవ : (వస్తూనే) ఊహ...మీ అన్నయ్య ?

శేఖర్ : ఎక్కడకు వెళ్ళారని అడుగుతున్నా.

కేశవ : అంతావిన్నాను. నీవు మా ఇందిరను ప్రేమిస్తున్నావా ?

శేఖర్ : ఆమె కూడా నన్ను ప్రేమిం...

కేశవ : ప్రేమ ! అదంతా ఇందిరకేం తెలుసు ? ! చిన్నపిల్ల ! నాలుగు మాయమాటలు చెప్పితేరరి !

శేఖర్ : అది నా స్వభావంకాదు.

కేశవ : కాకపోతే ఇంటిలో ప్రవేశించి, ఒంటరిగా ఉన్న ఆడ పిల్లతో ఎందుకు మాట్లాడతావ్ ? బి. ఏ. చదువు తున్నావ్; ఎక్కడ ఎట్లా ప్రసరించాలో కూడా తెలియదు!

శేఖర్ : అవును ! (వ్యంగ్యంగా) ఇక మిమ్ములను చూచి నేర్చుకుంటాను.

కేశవ : ఇది మొదలు నీవు యిక్కడకు రానడం మంచిదికాదు!

శేఖర్ : నేనూ అదే నిర్ణయానికి వచ్చాను.

[వెళ్ళాడు.]

కేశవ : (వెళుతున్న శేఖర్ పైపు ఒక షణం చూచి, కాలుగాలిన పిల్లలా అటూ ఇటూ తిరుగుతూ, లోనికి చూచి) ఇందిరా ! ఇందిరా ! !

[ఇందిర వచ్చి తలవంచుకుని నిలబడింది]

కేశవ : ఇంతకుముందు నేను నీకు చెప్పింది ఏమిటి ? నీవు యిప్పుడు చేసిందేమిటి ? నా మాట - అంటే ... అంత విలువ లేకుండా ఉందా ? బాగుపడదలచుకుంటే... ఇప్పుటి కై నా నీ అభిప్రాయం మార్చుకో !

ఇందిర : నేను అతన్ని ప్రేమించాను !

కేశవ : ఛీ ! ప్రేమించిందట; ప్రేమించడం ! సిగ్గులేకపోతే సరి ! తిప్పితిప్పి అమ్మితే గుడ్డిగవ్వ ఖరీదు చెయ్యడు ! వాణ్ణి పెళ్ళిచేసుకుని ఏమయి పోదామని ? రేపటినుంచీ వాడూ... నీవూ ముష్టికి బయలుదేరితే ... చూడలేక నేను చావాలి !

ఇందిర : ప్రపంచంలో పేదవాళ్ళు ఎందరు బతకడంలేదు ?

కేశవ : ఆ వెధవ బ్రతుకు బ్రతకాల్సిన గతి ఏంపట్టింది ? ఆ మాత్రం చదువుకున్నవాడూ ... అందగాడూ దొరక

డనా ? నీకెందుకు అదంతా ! అన్ని విషయాల్లో వాడి

తలతన్నిన వాణ్ణి తీసుకు వస్తాను; నేను జెప్పినట్టు విను !

ఇందిర : నాకు అతణ్ణి చేసుకోవాలని ఉంది !

కేశవ : ఏమిటి ? ... ఇదుగో ఇందిరా ! చచ్చి పడికెడు
దుమ్మెత్తినా ... నిన్ను వాడి కివ్వను. అనసరమైతే
గొంతు నులిమి అనతల పారవేస్తాను ...

ఇందిర : ఆపని చెయ్యి. అందరి చిక్కూ తీరిపోతుంది !

కేశవ : (మండిపడి) ఇందిరా !

ఇందిర : హాయిగా చచ్చిపోతాను !

కేశవ : (బిగ్గరగా) నోరుముయ్ ! (చేయి ఎత్తి ఇందిరను కొట్టి
నోయాడు. "బాబూ" - అంటూ సుబ్బన్న అడ్డం వచ్చాడు.
కేశవరావు సుబ్బన్న చెంపమీద ఛససిన కొట్టాడు.)

ఇందిర : అన్నయ్యా !

సుబ్బన్న : కొట్టావా బాబూ ?

కేశవ : కొట్టడంకాదు. నిన్ను నిలుపునా పగలగోసినా పాపం
లేదు; ఎందుకురా నీవు యింట్లో వుండేది ? నీకు తెలియ
కుండానే ఈ నాటకమంతా జరుగుతూఉందా ? పో
బయటకు — నా యింట్లోనుంచి !

సుబ్బన్న : పోతాను బాబూ ; పోతాను ! (వెళుతున్నాడు)

ఇందిర : తాతా !

సుబ్బన్న : నిన్ను మా యిద్దరి చేతుల్లోను పెట్టి, మీ అమ్మ
గారు చచ్చిపోయింది ! నాటినుంచీ నేటిదాకా పువ్వుల్లో
పెట్టి పెంచాను. ఇన్నాళ్ళనుంచీ ఈ యింట్లో ఉంది

ఈయన్ని చూసికాదు; నిన్ను చూసి! ఈ తాత ఎక్క-
డున్నా నిన్ను మరిచిపోడు. వెళతానమ్మా.

[వెళు తు న్నా డు]

ఇందిర : తాతా! తాతా! (ముందుకురావాలని ప్రయత్నించింది)

కేశవ : చావు! అనతలకు పో? (ఇందిరను మెడపెట్టి నెట్టాడు)

ఇందిర : (క్రింద పడింది) తాతా!

సుబ్బన్న : అమ్మా! (వెనుకకు తిరిగాడు)

కేశవ : అడుగు ముందుకు వేశానంటే చస్తావ్! పో బయ-
టకు!!

[సుబ్బన్న అట్లాగే నిలబడిపోయాడు]

[తె ర]

అయిదో రంగము

[కామయ్యగారి యిల్లు : అలంకరణ లోడ మాదిరిగానే ఉంటుంది. తెరలేచింది. మాధవరావు ఇంట్లోనుంచివచ్చి, అక్కడ కుర్చీమీద ఉన్న మడతవిప్పని ఉత్తరీయం భుజానవేసుకొని బయటకు వెళుతున్నాడు. అతని వెనుక కామయ్య వచ్చాడు]

కామయ్య : ఒరే అబ్బాయ్ !

మాధవ : (నిలచి తండ్రివైపు చూచాడు)

కామయ్య : ఎక్కడికిరా ?

మాధవ : ఏదో పనిమీద వెళుతున్నాను.

కామయ్య : తమ్ముడికి దెబ్బతగిలితే...అదేమీ పట్టించుకోకుండా యిక నీదారిని నీవు పోనడమే నన్నమాట !

మాధవ : భూషయ్యన్నవాణ్ణి డాక్టరుదగ్గరకు తీసుకువెళ్ళాడు.

కామయ్య : అదే; నువు ఉండగా...ఎవరో భూషయ్య తీసుకుపోవాల్సినగతి ఎందుకు పట్టించిరా వాడికి ?

మాధవ : వాడు రాడిలతో కాళ్ళూ...చేతులూ విగగగొట్టించుకుంటే...నేను కట్టు కట్టించుతూ కూర్చుంటాను!

కామయ్య : మొదటినుంచీ తమ్ముడంటే, ప్రాణం విడచే
వాడివి ! ఇప్పుడు వాడి పేరుతలిస్తే నేమండిపడుతున్నావు;
ఎందుకు యిట్టామారిపోయావో తెలియడం లేదు. వాడు
ఏదైనా తప్పుచేస్తే దండించు ! అంతేగానీ...

మాధన : తప్పుజేసింది వాడుగాదు; నేను !

కామయ్య : ఎందుకట్టా కుమిలిపోతావ్ ? ఉన్న సంగతేదో
చెప్పకుండా ! ఇంట్లోతిని, హాయిగా బస్తీకెళ్ళి చదువుకునే
తమ్ముణ్ణి, హాస్టల్లో ఉండి చదువుకోమని - అక్కడికి తరిమి
వేశావ్ ! ఇప్పుడిట్టా మాట్లాడు తున్నావ్ ! ఏమిటిరా
యిదంతా ? నాతోకూడా చెప్పగూడదా ?

మాధన : ఏముందీ చెప్పడానికి ?

కామయ్య : ఏమీలేనిది, నీలో... యింతమార్పు ఎందుకు
వస్తోంది ? అదేవీటో నువ్వు చెప్పవు. నీ భార్యను
అడిగితే... "నాకు మాత్రం ఏం తెలుసు మావయ్యా" -
అంటుంది ! ఎట్టాగురా చచ్చేది ?

మాధన : అరుణ అంత సులభంగా బయట పడుతుందనే
అడిగావా నాన్నా ? హూ ! నా చావేదో నేనే చస్తాను.
మధ్యను మీకెందుకు వచ్చిన బాధ ? వెంటనే షేఖర్
పెళ్ళిచేసి, వాణ్ణి అవతలికి పంపించాలి. అందాకా ఈ వీడ
విరగడకాదు ! (వెళ్ళాడు)

కామయ్య : అదా సంగతి ! (కుర్చీలో కూర్చుని క్షణం ఆలో
చించాడు. లోనికి చూస్తూ) అమ్మాయ్ ! అరుణా!

అరుణ : (వచ్చి) ఏమిటి మావయ్యా ?

కామయ్య : ఆ... వేరే ఏమీ లేదు. ఉన్న దేదో చెరికాస్త
తీసుకుని, ఎనరితిప్పలు వాళ్ళు పడండిరా - అంతే,
భాగుంటుం దనుకుంటున్నాను.

అనుణ : ఎనర్ని ? ఏవిటి...

కామయ్య : ఒకరి గొడవ మన కెందుకు ? మన విషయమే !

అనుణ : అదేవిటి మానయ్యా ! ఇప్పుడు అలాంటి
అనసరం ఏం నచ్చిందీ ?

కామయ్య : ఇవ్వాళగాకపోజే రేపు ! తప్పదుగా? ఏకలతయీ
రాక నుండే జాగ్రత్తపడితే భాగుంటుందని...

అనుణ : శేఖర్ పెండ్లి కానివ్వండి. అంత అనసరమైతే
ఆలోచిద్దాం !

కామయ్య : ఇదినరకు వాడి చదువుకే నోలెడంత వబ్బు
అయ్యింది. మళ్ళీ వాడి పెళ్ళిఖర్చుకూడా మీమీన
పడడమెందుకు ?

అనుణ : అలాంటి దుర్బుద్ధి నాకూ లేదు; వారికీ లేదు.

కామయ్య : ఎనరికి ఉందో... ఎనరికి లేదో... అదంతా
నేని పోయింది.

అనుణ : ఏవిటిది ?

కామయ్య : ఏదో... అదంతా ఎందుకిచ్చాడు? చూసినన్నాళ్ళు
మమ్మల్ని భాగానే చూశావు. పోయిన పొడుగునా. ఈ
పీడ నీకెందుకు ? రేపటినుంచీ... నేనూ, శేఖరూ వేరే
ఉంటాం ! మీ భార్యాభర్తలు సుఖంగా ఉండండి !

అనుణ : మీ రేమైనా చెప్పండి ! అలా జరగడానికి ఏదో.

కామయ్య : ఎందుకమ్మాయ్ ఈ నటనంతా ? వేరుపడమని,
లోపలలోపల వాణ్ణి కసినికోత కోస్తున్నావు ! దానితో
వాడు కుమిలి కృశించిపోతున్నాడు. దేనికీ యింతగొడవ!
వేరే ఉంటామంటే ఎవరు కాదన్నారు : అదేమైనాసరే !
రేపు కుండ బద్దలుకొట్టి తీరాల్సిందే ! (చరచరా బయటకు
వెళ్ళాడు.)

[అరుణ నిష్ఠాంతపోయి, కామయ్య వెళ్ళినవైపు చూస్తూ... కొంచెం
సేపు నిలుచుంది. తర్వాత లోనికి వెళ్ళి, చీపురు తెచ్చి హాలు ఊడుస్తూ
ఉంది. రత్తయ్య హడావుడిగా వచ్చాడు.]

అరుణ : రా బాబాయి ! కూర్చో. (చీపురు అవతలవేసింది)

రత్తయ్య : (కూర్చుంటూ) ఉండాడా యింతో ?

అరుణ : లేరే !

రత్తయ్య : ముసలాయన ?

అరుణ : ఇప్పుడే బయటికి వెళ్ళారు.

రత్తయ్య : ఉండి మాత్రం ఆయనేంచేస్తాడు... ఈ కొడుకుని
పెట్టుకుని ? ఏదో చదువుకున్నాడు. కుటుంబం మంచిది...
తెలివిగలాడు ... నాలుగురాళ్లు సంపాదించి, పెళ్ళానికి
కూడు పెట్టుకోలేడా అనుకున్నాగానీ... ఇంత చేతగాని
వాడనుకోలా ! అందరం కలిసి, అన్యాయంగా నీ గొంతు
కోశాం !

అరుణ : (చుంకలెంపుగా) బాబాయ్ ! విషయం చెప్పకుండా
ఏవీటూ మాటలు ? వారేంచేశారు ?

రత్తయ్య : (లేచి, ఉత్తరీయం ఈ చుంకలోనుంచి ఆ చుంకలోనికి
మార్చుతూ) ఇంకా ఏం చెయ్యాలి ? తనస్థితి ఏంటి ? కేశవరావు

స్థితి ఏంటి? అదేమీ తెలుసుకోనక్కర్లా? ఇక...ఎటు
పడితే అటేనా...గుడ్డెదు చేలోపడ్డట్టు! ఆ కేశవరావును
కాదని, ఈయన తీరుపు చెప్పేవాడా? దానికి నీ సపోటా?

అరుణ : ఏం? చెప్పకూడదా? ఆ తీర్పులో తప్పేముంది?

రత్తయ్య : అహహహ! ఆ దేముడు మీ యిద్దర్నీ జతి
కూర్చినందుకు చెప్పాలి! సరిపోయింది; తగ్గ తాళం—
కొయ్యమేళం! కేశవరానం టే ఎట్టాంటివాడో...ఏవీటో
తెలిసే మాట్లాడతన్నావా?

[కామయ్యవచ్చి, వీరి సంభాషణ విని ఆగిపోయాడు]

అరుణ : తెలుసు; తెలుసు! తేనెపూసిన కత్తి!

రత్తయ్య : ఏ కత్తో...యిప్పుడేం తెలుస్తందిలే మీకు!
ఆ ఉన్న రెండేకరాలూ, ఊడగొట్టినాగ్గానీ తెలిసిరాదు!

అరుణ : ఆయన, ముందు ఎప్పుడో ఏవీటో చేస్తాడని, ఇప్పుడే
దాసోహం - అనమంటావా?

రత్తయ్య : ఎనడికోసం! మీకంటే కొమ్ములు తిరిగిన
మొనగాళ్లే అన్నారు! అనక ఇప్పుడేం చేస్తారో చెయ్యండి.
నోటు కంప్లెంటు చెయ్యబోతన్నాడు!

(కామయ్య ఉలిక్కిపడ్డాడు.)

అరుణ : (నిష్క్రమంగా) అంతేగదా...

రత్తయ్య : (ఆశ్చర్యంగా) ఆ! కంప్లెంటంటే ఏం టను
కున్నావ్! రేపు కొంపలోనుంచి బయటికి ఈడుస్తారు!
బోలీ...బొచ్చే బజారులో పారేసి యాలాం వేస్తారు!

అరుణ : ఇందులో ఆశ్చర్యం ఏముంది? ఉండి లేని కుటుం
బాల్లా వాళ్ళకు ఎప్పుడో ఒకనాడు ఈగతి తప్పదు.

రత్తయ్య : ఒకళ్ళకి కాకపోతే ఒకరికై నా తలకాయుంటే
 వదలనా చెప్పొచ్చు. అంతా అంతే! కుప్పకు నిప్పుపెట్టి
 పేలాలు వేంచుకుతినే మచ్చు! ఇంకేం?...కొంపా...
 గోడి నదిలిపెట్టి, అడుక్కుతింటా పొండి! ఎవడి కేం
 పట్టిందీ?

అరుణ : ఎవరూ పట్టించుకోనక్కర లేదు. ఏం జెయ్యాలో...
 ఎట్లా సర్దుకోవాలో మాకు తెలుసు!

రత్తయ్య : సర్దుకోటానికి పదీ పరకా కాదు; వేలు! ఎక్కడ
 తెచ్చి తీరుస్తాన్?

అరుణ : (నిశ్చలంగా) నా సగలమ్మ తీరుస్తాను.

రత్తయ్య : (నవ్వి) ఇట్లాంటి తెలివితక్కువ దానివి గతకనే,
 వాళ్ల యిష్టం నచ్చినట్టు ఆటాడతన్నారు.

అరుణ : అదేమిటి బాబాయ్?

రత్తయ్య : ఆ సగలమ్మ తీరిస్తే మాత్రం?...ఆ ఆస్తి మీకు
 దక్కుతుందా?

అరుణ : దక్కక ఎక్కడికి పోతుంది?

రత్తయ్య : ఎటుదలే పోతుంది - దాని దారినది! ఉండ
 దాంట్లో సగం తమ్ముడి భాగమంటారు. వాడి పెళ్లికనీ...
 పేరంటానికనీ...బాబు మననర్తికనీ...అదనీ...ఇదనీ...
 మిగతా సగం ఊడగొడతారు. చినరికి అందునా,
 ఇందునా గాకుండా పోయేది నువ్వు...నీ మొగుడూ...

అరుణ : మీ మాట లేవీటో నాకు అర్థం కావటంలేదు
 బాబాయి. ఇంతకూ, ఇప్పుడు నన్నేం చెయ్యమంటావ్?

రత్తయ్య : అట్టా దారికిరా; చెబుతా ! సగలూ అమ్మొద్దు;
 ఏమీ అమ్మొద్దు ! నీ కెందుకూ ? నువు మెదలకుండా
 కూచో; ఆ కతంతా నేను సదుపుతా ! రేపు ఏలాం
 ఏసినప్పుడు; కేశవరావు కాల్లా ఏల్లా పడి, నా పేర కొట్టి
 యించుకుంటా ! తరువాత నువ్వు సగలమ్మి డబ్బు కట్టా
 వనుకో ? నస్తువులు పోయినా ఈ యిల్లా ... పొలమూ
 నీకు దక్కుతయ్ !

అరుణ : అట్లాగా ? ... ఇది నీ అభిప్రాయమా ? ... కేశవ
 రావుగారి ప్లానా ?

రత్తయ్య : ఏదైతే నీ కెందుకూ ? నేను చెప్పినట్లు చెయ్యి !

అరుణ : చాల్లే బాబాయ్ ! అంతట ఊరుకో. పెద్దవాడివి;
 ఇంత నయసు వచ్చింది; నీవు నాకు చెప్పవలసింది
 యిదేనా ? నా భర్తకీ, మానగారికీ ... మరదికీ ...
 ఇంత గౌరవం ఉంటేనే - నాకూ ఉంటుంది ! అది కాస్తా
 పోయిన తరువాత బతికేం ? చచ్చేం ?

రత్తయ్య : ఇదిగో అమ్మాయి ! నీ మేలుగోరి చెబుతున్నా !
 నా మాట వింటావా — విను ! లేకపోతే యిక నీ గడప
 తొక్కను.

అరుణ : ఇట్లాంటి సలహాలివ్వటానికి మాత్రం, మరెప్పుడూ
 రాకండి !

రత్తయ్య : (చిందులు తొక్కుతూ) ఆ... ఏమన్నావ్ ? ! సరే;
 పోయి ఆ కిష్టలో కలనండి.

[రత్తయ్య రివ్వున బయలుదేరాడు. కామయ్య ఎదురయ్యాడు.
 ఆయన్ని రెప్పకుని, రత్తయ్య వెళ్ళిపోయాడు. అరుణ లోనికి వెళుతూ
 ఉంది]

కామయ్య : అమ్మా...

అరుణ : (వెనుదిరిగి) ఏమిటి మానయ్యా?

కామయ్య : మీ అత్తయ్యని నువ్వెరగవుగానీ.....చాలా నిదానస్తురాలు. ఆమె గుణగణాలను ఊరంతా మెచ్చుకునేవారు. జీవితంలో నా మాటకు ఎప్పుడూ...ఎన్నడూ ఎదురుచెప్పి ఎరుగదు.

అరుణ : నాకు అత్తయ్యను చూచే అదృష్టం లేకపోయింది. ఇప్పటికీ పెద్దవాళ్ళు ఆమెను గురించి చెబుతూనే ఉంటారు మానయ్యా!

కామయ్య : ఒకప్పుడు నాకూ నగలమ్మి అప్పు తీర్చవలసిన మర్గతి పట్టింది. ఆనాడు తన కుటుంబం కోసం...బిడ్డల కోసం..... నగలివ్వటానికి అట్లాంటి మీ అత్తయ్యే తటపటాయించింది. కానీ... (గొంతు వణికింది) కానీ... ఇవ్వాలని నువ్వు...నీ గుణం తెలుసుకోలేక అస్పృహపడ్డప్పుడు కటువుగా మాట్లాడి, నీ మనసు నొప్పించానమ్మా!

[ఆనందమో...ఆవేశమో...కామయ్య కళ్ళవెంట కన్నీటి బిందువులు లలల కాలాయి.]

అరుణ : (గొడ్లదికింగా) మానయ్యా...!

కామయ్య : ఏం లేదమ్మా...(కళ్ళు తుడుచుకున్నాడు)

[భూషయ్య, శేఖర్ ప్రవేశించారు. శేఖర్ హాఫ్ షర్టు ధరించాడు. కుడిచేతి మోచేతిక కట్టుకట్టి ఉంది.]

భూషయ్య : (కామయ్యకైపు ఎగా...దిగా చూచి) ఏంటిచిన్నయ్యా?

అరుణ : ఏం లేదు. అత్తయ్యమా ఓదో వచ్చి...

భూషయ్య : అట్లాగా?

అరుణ : శేఖర్ ! డాక్టరు ఏవన్నాడు ?

శేఖర్ : ఫ్రాక్చర్ కాదన్నాడు నదినా ?

భూషయ్య : బొయిక చిట్టిందేమో అనుకున్నాం గానీ...

అదేం లేదండ్రే. మందురాసి ఆ గుడ్డ చుట్టాడు. కాపు

నెయ్యమన్నాడు.

అరుణ : సరే, వేస్తాను. రా శేఖర్ (ఇద్దరూ లోని వేశ్మారు)

కామయ్య : ఆ రాడి ముండాకొడుకుల జోలికి వెళ్ళటం

ఎందుకూ ?...ఈ దెబ్బలు తినటం ఎందుకూ !

భూషయ్య : అబ్బో ! దా నెనక శానాకతుంది.

కామయ్య : ఏవిటోయ్ అదీ ?

భూషయ్య : నిన్న మన పిల్లలు నాటకం వేశారుగా ?

కామయ్య : అవును; వేశారు.

భూషయ్య : ఆ నాటకం చెడగొట్టమని కేశనరావు రాడిలను

పంపాడూ...

కామయ్య : కేశనరావా ! చాల్లే; నాటకం జెడగొడితే

వాడికేం బరుగుతుంది ?

భూషయ్య : ఏవీ లేదు ! ఆ బుద్ధంట్టాంటిది. అన్న రాడిలతో

మాట్టాడటం చెల్లెలు చూచి, చల్లగా మాకు కబురు

చేసింది ! మేమూ తగు జాగ్రత్త తీసుకున్నాం. వాళ్లాట

లేవీ సంగలా ! నాటకం అయిపోయిన తరవాత, మేమంతా

యిళ్ళకు వచ్చేశాం. మనవాడు అక్కడ సామాన్లు...

అవీ సర్దుకుని, వెనకమాల వస్తన్నాడు. కడుపుబ్బ పట్ట

లేక, ఎవడో సన్నాసి చాటుగా ఒక దెబ్బిసిరి, పారి

పోయాడు !

కామయ్య : అట్టాంటప్పుడు నీడు ఒంటరిగా : రావటం ఎందుకు ? ఆ దెబ్బ ఏ తలకో తగిలితే....?

భూషయ్య : ఇం కేమన్నా ఉందా ? అసలు వాణ్ణానిలిపెట్టి మేం ముందురావటం తప్పయింది !

కామయ్య : కేశనరావుకూడా నాటకం చూట్టానికి వచ్చాడన్నారగా !

భూషయ్య : రావటమేనా ! ఊరి ఉమ్మడిసొమ్ము నాడిదగ్గరి ఉందిగా - మూడువేలు ! అదంతా బడికట్టించుకో టానికి యిచ్చేయ్యమన్నారు - మనవాళ్లు నలుగురూ. తప్పుకుండా యిస్తానని పెద్ద ఉపన్యాసంకూడా దంచాడు. దేనికదే !

కామయ్య : నొంగముండాకొడుకు !

భూషయ్య : సరేగాని...చిన్నయ్యా ! శేఖర్ కి దెబ్బతగిలిందని చెబితే, చీమకుట్టినట్టన్నా లేదేంటి మనాడికి ! ఇది నరకు తమ్ముడంటే ఉండే ప్రేమంతా ఏమైందో మరి !

కామయ్య : దానికేం ? ఇప్పుడుమాత్రం ఆ ప్రేమ లేదంటావా ?

భూషయ్య : ఆ మాటట్టా అంటాలే ! ఈ నెల్లో తమ్ముడి...పెళ్లి చెయ్యాలంట ! ఇరవై నాలుగు గంటలూ అదే...గొడవ ?

కామయ్య : నాడికి చిన్నప్పట్నుంచీ ఉన్న అలవాటుగా ? ఏదైనా చెయ్యదల్చుకుంటే అంతే !

భూషయ్య : అదీ నిజమేలే ! నెల్లా. (నాలుగడుగులు వేశాడు) ఇదిగో చిన్నయ్యా ! (మళ్ళీ వెనక్కి తిరిగి వచ్చాడు) మర్చిపోయానే; మా గిత్తదూడ పొద్దుట్నుంచీ మేత తినటంలా !

కామయ్య : ఏం ?

భూషయ్య : ఏమో... చెవులు వలగి లేసి, మునగదీసుకుని ఉంది. కాస్తీ చూద్దవుగానీ, రా చిన్నయ్యా?

కామయ్య : సరే పద ! (వెళ్ళాడు)

(శేఖర్ వచ్చి టేబులుమీద కూర్చున్నాడు. ఎడమ చేత్తో పుస్తకం తెరిచి చదువుతున్నాడు. సుబ్బన్న వచ్చాడు.)

సుబ్బన్న : ఏం బాబూ ! చెయ్యి బాగా నెప్పిగా ఉందా ?

శేఖర్ : పెద్దగా ఏంలేదు. సంగతు లేవిటో తాతా ?

[బట్టెయికాయ వొలుస్తూ అరుణకూడా వచ్చింది]

సుబ్బన్న : ఆ యిల్లు ఒదిలిపెట్టినాక మళ్ళీ యియ్యాల కన పడింది. నా తల్లి !

శేఖర్ : ఎవరూ ? ఇందిరేనా ?

సుబ్బన్న : అవును బాబూ !

అరుణ : ఏం తాతా... యిద్దరిలో ఎవరు బాగా చిక్కిపోయారు ?

సుబ్బన్న : ఎన్ని చెప్పినా మొగాడు మొగాడే ! అమ్మాయి మరీ చిక్కిపోయింది. నేనే గుర్తుపట్టలేకపోయా !

అరుణ : ఉపవాసాలు చేస్తే ఏమాత్రుంది మరి !

సుబ్బన్న : నువ్వు ధైర్యం చెప్పబట్టి గానీ ... లేకపోతే యిన్నాల్లు బతికేదా ?

అరుణ : పెళ్ళి ఎల్లండే కాబోలు !

సుబ్బన్న : బేమ్మలు పెట్టిన లగ్గం అయితే - అదే ! దేవుడు పెట్టిన లగ్గం ఎప్పుడో మరి !

అరుణ : అన్నీ సన్యంగానే జరుగుతాయిగానీ...నీవు వెళ్లి
నీ ప్రయత్నంలో ఉండు తాతా !

సుబ్బన్న : అట్టాగేనమ్మా ! అది పూర్తయ్యేదాకా నిద్ర
రేంటి !...ఆకలేంటి !!

శేఖర్ : వెళ్లు తాతా ! తతిమ్మా విషయాలు నేను చూసు
కుంటాను.

సుబ్బన్న : సరే బాబూ ! బల్ జాగ్రత్తగా ఉండాలి సుమా !

శేఖర్ : మరేం భయంలేదు. (సుబ్బన్న వెళ్ళాడు)

అరుణ : (బత్తాయి తొక్కలు పేబుల్మీద పెట్టింది).

శేఖర్ : టైమయింది నదినా ! తొందరగా వెళ్ళాలి !

అరుణ : ఇంత ముఖ్యమైన పని పెట్టుకుని, రాత్రి నీవు
మీటింగుకు రావడం పొరపాటు శేఖర్ !

శేఖర్ : వాళ్ళు మీటింగు చెడగొట్టడానికి ప్లాను వేశారని
తెలిసీ, ఎట్లా రాకుండా ఉండను ?

[అరుణ బత్తాయి తొన అందించింది. శేఖర్ కుడిచేత్తో ఆ తొన
అందుకొని తినబోయాడు. చేతికి నొప్పి కలిగింది.]

శేఖర్ : అబ్బ...

అరుణ : ఓ...(తొన నోటికి అందించింది).

శేఖర్ : (స్థిరపడి) ఉండొదినా...(అరుణ నవ్వింది).

[శేఖర్, వదిలి చేతిలో తొన ఎడమచేతితో అందుకుని తింటు
న్నాడు. మాధవరావు వచ్చి ఈ దృశ్యం చూచాడు.]

అరుణ : (పేబిలుమీది బత్తాయి తొక్కలు తీస్తూ - భర్తతో) ఈ కుంటి

అబ్బాయికి పిల్ల నెనరిస్తారా ? !

శేఖర్ : ఇవ్వకపోతే మరీ హాయి ! ఇట్లాగే ఉంటాను.

[అరుణ నవ్వుతూ లోనికి వెళ్లింది]

మాధవ : హాస్టల్లో ఉండమంటే, అసలు నీవు యిక్కడి

కెందుకు వచ్చావురా ? !

శేఖర్ : మీటింగు కోసం !

మాధవ : నీవు రాకపోతే మీటింగు జరిగదా ! ... ఇంత మాత్రం మీటింగు తెప్పడూ చూడలేదా ? లేక... నాకేమీ తెలియదనుకున్నావా!! నీ వేషాన్ని తెలుసు ! నిన్నేం చేసినా పాపంలేదు. నీవేదో ఉద్ధరిస్తాననుకున్నాను; ఇంత నీచుడననుకోలేదు ! పొద్దున్నే లేచి, నీ ముఖం చూచినా దరిద్రం ! రాస్కెల్ ! పో - నా కళ్ళ ఎదుట నుంచి ! !

అరుణ : (ప్రవేశించి) ఏమిటండీ అది ? !

మాధవ : నోక్కుయ్ !!

[అప్పటివరకూ గుడ్లప్పగించి చూస్తూన్న శేఖర్, తెప్పల్లో బగబ బచుటకీ వెళ్ళిపోయాడు.]

అరుణ : ఎందుకండీ అబ్బాయిసట్లా తిడతారు ? ఏంచేశాడు ?

మాధవ : అది లోకానికి నాకూ తెలియక పోవచ్చు ! నీకు తెలియదా ?

అరుణ : నాకూ ఏం తెలియదు ! తెలిస్తే మీకు చెప్పకుండా ఉంటానా ? ఇంతకూ శేఖర్ చేసిన తప్పేమిటి ?

మాధవ : ఛీ; ఆ నీచుడి పేరెత్తుకు ? నాకు వాడు తమ్ముడూ గాదు; నేను వాడికి అన్ననూగాదు ! వాణ్ణి ముక్కలు ముక్కలుగా తరిగినా కసిదీరదు!! వాడు ఈ యింట్లో క్షణం ఉండడానికి వీలేదు !

అరుణ : ఏవీటండీ ఆ మాటలు ?

మాధవ : నీ నంగనాచి కబుర్లు కట్టిపెట్టు. పో - అనతలికి !
నీవు ఎంతో గుణవంతురాల వనుకున్నాను. ఇట్లా సతన
మాతానని కలలోకూడా అనుకోలేదు. అంత యిష్టం
లేకపోతే...పోయి వాడితోనే ఊరేగు. పో !

అరుణ : (నివ్వజ్జిరాల్తెంచి) ఆఁ ! ఏవఁన్నారు ?

మాధవ : సిగ్గు బిషియం లేకుండా మరిదితో ఊరేగే సతిత
వన్నాను !

అరుణ : (కిన్నీటితో) మీరేనా ఈ మాటలనేది ! శేఖర్ నన్ను
తల్లిలా చూచుకుంటున్నాడు ! నే నతన్ని బిడ్డలా చూచు
కుంటున్నాను. ఘోరమైన ఈ నిందవేయడం న్యాయం
కాదు ! మేము ఏ పాపమూ ఎరుగనండీ ! (వచ్చి మాధవ
రావు సాధాలు పట్టుకుంటుంది) మీ పాదాలసాక్షిగా చెబు
తున్నాను !

మాధవ : చీ ! నీచురాలా ! (తన్నాడు. ఆమె వెళ్ళి దూరంగా
పడింది) నా కళ్ళుకప్పి ఎన్నాళ్ళట్లా నాటక మాడుదా
మనుకొన్నారు ? మీ యికయికలూ...పకపకలూ...

అరుణ : (కుమిలిపోతూ లేచి) మీరు ఎందుకింత నీచంగా
మాట్లాడుతున్నారో నాకు తెలుసు ! ఇది మీ పుర్రెకు
పుట్టిన బుద్ధికాదు ! కేశవరావు మీలో విషాన్ని నింపాడు !
అది పూర్తిగా మీ తలకెక్కింది !

మాధవ : (బిగ్గరగా) అరుణ !

అరుణ : (తన ఘోరణిలో) నేను మీ భార్యను ! నిజంగా మీరు
నన్ను అనుమానించితే, ఇదికాదు శిక్ష ! ఒక్కసారిగా

చంపివేయండి. మిమ్మల్ని అడిగేవారుండరు. మళ్ళీ మీకు
మరో భార్య దొరుకుతుంది !

మాధన : ఘో, అనతలకి !

అరుణ : కాని, శేఖర్ ని పోగొట్టుకోకండి ! మళ్ళీ అలాంటి
తమ్ముడు దొరకడు.

మాధన : నోర్మ్యుమ్ ! (ఘోరమైన చెంపమీద కొట్టి, రివ్వున బయటికి
వెళ్ళిపోయాడు. అరుణ నిశ్చింత ప్రతిచలన నిలచి, భర్త వెళ్ళినవైపు
చూస్తోంది. కన్నీరు ధారకట్టి ప్రవహించుచున్నది. శేఖర్ వచ్చి
ఎదురుగా నిలబడ్డాడు).

అరుణ : (శేఖర్ ముఖాన్ని తేలికగా జూచి, కుర్చీమీద నుంచి లేచింది)
మీ అన్నయ్య సంగతి నీకు తెలియదా శేఖర్, వారేదో
అన్నారని.....

శేఖర్ : ఆయన నన్నెప్పుడూ ఒక్కమాట అనలేదు.
కాని, ఇవ్వాలి అనవసరంగా ... (గొంతు పెరలక
ఆగిపోయాడు)

అరుణ : నిజమే; వారేదో అన్నారని నీ విట్లా...

శేఖర్ : (అరుణ చెంపమీద తేలిన వ్రేళ్ళను చూచి నిశ్చయబోయి)
అదేనింటి వదినా !

అరుణ : (చెంప సవరించుకుంటూ) ఏం లేదు.

శేఖర్ : (గర్జన కంఠంతో) నా గురించి నీవు దెబ్బలు కూడా
పడ్డావా వదినా !

అరుణ : అబ్బే, లేదు బాబూ !

శేఖర్ : (కటకట పడుతూ) నీ మీద చెయి చేసుకున్నాడంటే,
నిజంగా ఆయన మనిషే... ?

అరుణ : (బిగ్గరగా) శేఖర్ !

శేఖర్ : వదినా !! (ఆమె కాళ్ళు పెనవేసుకున్నాడు)

అరుణ : (శేఖర్ ను లేవనెత్తి) ఇనంతా ఆ కేశవరావుగారి కుట్ర ! ఆయన నీ మీద ఏవో చాడీలు చెప్పిఉంటాడు. ఆ కుట్రను భగ్నంచేయాలంటే ధైర్యం వహించి...

శేఖర్ : వాణ్ణి ముక్కలు ముక్కలుగా నరకాలి !

అరుణ : అప్పుడు నీవు నిర్దోషివౌతావా ? ఈ గొడవలోపడి, నీ కర్తవ్యమేదో మర్చిపోయావు. వెళ్ళినవాడవు మళ్ళీ తిరిగి వచ్చా వెందుకు ?

శేఖర్ : నా కర్తవ్యం మరచిపోయి కాదు వదినా ! నీ ఆశీర్వాదంకోసం.

అరుణ : వెళ్ళిరా నాయనా ! నీవు పూనుకున్న పని జయప్రదమాతుంది.

[శేఖర్ వెళ్ళిపోయాడు. అరుణ దీప్ఫలాలోచనలో పడింది. కచ్చి కుర్చీమీద కూర్చుంది].

[తె ర]

ఆ రో రం గం

కామయ్యగారి ఇల్లు

[అలంకరణ లోగడ మాదిరిగానే ఉంటుంది. తెరలేచింది.]

సుబ్బన్న : (ప్రవేశించి ముఖానికి చేయి అడ్డం పెట్టుకొని లోనికి చూస్తూ)

అమ్మా, అరుణమ్మా! (అటూ ఇటూ పచారు చేస్తున్నాడు.)

అరుణ : (ప్రవేశించి) ఏం, తాతా, ఏమైంది ?

సుబ్బన్న : అనుకున్న పని అనుకున్నట్టు జరిగిందమ్మా!

అరుణ : ఇబ్బందు లేమీ కలుగ లేదుకదా ?

సుబ్బన్న : (నవ్వి) ఎత్తువేస్తే మళ్ళీ దానికి తిరుగుందా !

నరమానవుడి కంటబడకుండా కా రెక్కించాను. ఆ కొంపలో

ఏం జరిగిందో యింతమట్టుకు పసికట్టినవాడే లేడు.

అరుణ : మరి, భూషయ్యగారు, శంకరయ్యగారు ?

సుబ్బన్న : మళ్ళీ యిన్ని సార్లా! ఆ యిద్దర్నీ కూడా అదేకానులో పంపేశాను.

అరుణ : మంచిపని జేశావు తాతా ! సరే వీ రెక్కడ?

సుబ్బన్న : ఎవరు ? మాధవబాబా, మా కేశవయ్యగారి యింటిదగ్గర పెత్తనమంతా ఆయనదేగా ! సరేగాని

అమ్మా! వెళ్ళేటప్పుడు ఈయన శేఖర్ బాబు కేమీ
డబ్బు యివ్వలేదేంటి?

అరుణ : ఇవ్వలే దనుకుంటాను.

సుబ్బన్న : అందుకే కావాలు “మా వదిన ఏమైనా డబ్బు
చ్చిందా తాతా!” అని అడిగాడు. ఇద్దామంటే నా దగ్గర
కానీలేకుండా పోయింది.

అరుణ : అయ్యో! నా నద్దకూడా ఏం లేదు తాతా!
(అలోచించి) సరే, వుండు. లోపల మామగారున్నారు
అడిగివస్తాను. (లోనికి వెళ్ళింది; సుబ్బన్న అటూ యటూ తిరుగు
తున్నాడు. అరుణ తన చేతిగాజులు తీస్తూ ప్రవేశించింది).

అరుణ : తాతా! వెంటనే యీ గాజులు తీసికెళ్ళి శేఖర్ కు
యివ్వు. ఎక్కడైనా పెట్టి డబ్బు తెచ్చుకుంటాడు.

సుబ్బన్న : ఆ! గాజులా?

అరుణ : ఫరవా లేదు. ఎంత అనసరమో ఏమో! తొందరగా
వెళ్ళు తాతా!

సుబ్బన్న : అట్టాగేనమ్మా (సుబ్బన్న బైటకు, అరుణ లోనికి వెళ్ళుతూ
వుంటారు. బయటనుంచి వస్తున్న మాధవరావును సుబ్బన్న చూస్తాడు.
వెంటనే తాను పరీక్షగా చూస్తున్న గాజులను వెనుకకు దాచి ఒక
ప్రక్కకు తొలుగుతాడు.)

మాధవ : (ప్రవేశించుతూ) ఏమిటవి సుబ్బన్నా?

సుబ్బన్న : ఏం లేదు బాబూ.

మాధవ : అసలేందుకొచ్చావ్ యిక్కడికి?

సుబ్బన్న : అమ్మాయితో కొద్దిగా పనుండి.

మాధవ : ఏవిటా పని ?

సుబ్బన్న : అదేదో అయిపోయింది. నెళతన్నా బాబూ. (వెళ్ళుతుంటాడు.)

మాధవ : ఆగు, ఏవిటా చేతులోవి. తే, ఇటుతే. (అంటూ వెళ్ళి సుబ్బన్న చేతులోని గాజులు లాక్కుంటాడు.) గాజులు ! నీ కివి ఎట్లా వచ్చినై?

సుబ్బన్న : అనసరమై అడిగితే డబ్బులేక యివి యిచ్చింది, అడ్డం పెట్టుకోమని. (అరుణ వచ్చి వింటూవుంటుంది.)

మాధవ : ఎంత అనసరమైతే మాత్రం నీకు గాజులిస్తుందా ! నిబం చెస్స.

సుబ్బన్న : దొంగిలించానంటారా ?

అరుణ : తాతా ! నీ కెందుకు నీవు నెళ్ళు (మాధవ వచ్చి ఎపు తిరిగి) నేనే యిచ్చానండి. (సుబ్బన్న వెళ్ళిపోతాడు.)

మాధవ : ఇచ్చావా ! యివ్వటానికి నీ నెనరవు. నీ కేం హక్కుంది. ఎన డిచ్చాడు నీ కీ అధికారం?

కామయ్య : (ప్రవేశించి) ఏవిటా?

మాధవ : (గాజులు చూపెత్తూ) ఏముంది కోడలు చేసిన ఘన కార్యం. ఇవిగో.

కామయ్య : అంతేగదా ! నువ్వు చేసే అప్పులు చేర్చున్నావ్. అనసరాలుమాత్రం ఎక్కడి నక్కడే వుంటున్నై. ఈ నెలలో తమ్ముడికి యింతవరకు డబ్బు సంపాదా ?

మాధవ : సంపాదాపోతే ?

కామయ్య : ఏముంది.....

అరుణ : మానయ్యా!

కామయ్య : ఉండమ్మా, నీకు తెలియదు. (మాధవరావుతో)
పరీక్షలముందు వాడక్కడ డబ్బులేక నానా అవస్థలు
పడుతుంటే నీలాగా కళ్ళప్పగించి చూస్తూ పూరుకోలేక
ఈ గాజులిచ్చి పంపుతూంది, అదీ తప్పేనా!

మాధవ : ఆఁ!

అరుణ : (కంగారుగా మాధవరావుతో) అది గాదండి.

మాధవ : ఛీ! నోరు ముయ్, నీచురాలా! ఇదివరకు విన్న
విషయాలు నమ్మి నమ్మలేకుండా వున్నాను. ఇప్పుడు
స్పష్టంగా తేలిపోయింది. వాడికీ, నీకూ మధ్య యీ ముసలి
నక్క సుబ్బన్న గాడన్నమాట. నిన్ను వగలగోసినా
పాపం లేదు. (అరుణమీదకు వెళతాడు.)

కామయ్య : (అడ్డం పెచ్చి) ఏవిట్రాఁ అది : ఏం కూతలురా!

మాధవ : నీ చిన్నకొడుకు, కోడలు చేసే చేష్టలు యింకా
అర్థం కాలేదా నాన్నా?

కామయ్య : నోరుముయ్, పశువా. (చేయిస్తుతాడు)

మాధవ : చానండి! మీకు, నాకు ఏ విధమైన సంబంధం
లేదు. (వెళ్ళిపోయాడు. అరుణ ఏడుస్తూ వుంటుంది.)

కామయ్య : ఊరుకో అమ్మా! ఊరుకో.

అరుణ : (ఏడుస్తూ) నాకు తల్లయినా, తండ్రినా మీరే
మానయ్యా.

కామయ్య : (అరుణను ఓదార్చుతూ) నా బొందిలో ప్రాణ
ముండగా నీమీద ఈగ వాలనీయనమ్మా. వాడి రోగం
నేను కుదుర్చుతాను. (పైటకు వెళ్ళుతూ వుంటాడు)

అరుణ : మానయ్యా ! పెద్దవాడు; అనుభవం కలవాడు.
 ఏదో ఒక విధంగా వారిని దారికి తీసుకురావాలి గాని.
 మీరూ తొందరపడితే ఎట్లా మానయ్యా !

కామయ్య : ఈ మధ్య వీడిట్లా ఉండడానికి యిదా కారణం !
 అసలు వీడికి యీ దుబ్బద్ధి ఎందుకు పుట్టిందో ?

అరుణ : ఆ కేశనరావుగారి మహిమ. వారిని నమ్మించాడు.

కామయ్య : ఆ నెధన చెప్పితే నీడు నమ్ముతాడా ! వీడి
 తెలివి తగలెయ్య. ఆ కేశనరావుగాడి బ్రతుకు, బండారం
 ఎవడికీ తెలియదు? చూస్తాను ! (అబ్బబ్బ బతుకు క్షేమా
 వుంటాడు.)

అరుణ : మానయ్యా ! మానయ్యా !

కామయ్య : భయపడకమ్మా ! యిప్పుడే వస్తాను.

అరుణ : మానయ్యా ! మానయ్యా ! (అని యింతానే
 వుంటుంది. ఆయన వెళ్ళిపోతాడు. ఆయన ఏమీ తోచక కాలుకాట
 పట్టిన అటూ యిటూ కొంతసేపు తిరిగి పోనికి వెళ్ళుతూ వుంటుంది.)

కేశన : (వచ్చి) అరుణా ! (అరుణ ఆగింది) కేపే ఇంది
 వివాహం !

అరుణ : విన్నాను.

కేశన : పెళ్లి ప్రయత్నాలన్నీ పూర్తిచేశాను. బంధువు
 లంతా వచ్చారు. తెల్ల వారేసరికి పెళ్ళివారుకూడా
 ఇగుతారు.

సంతోషం.

కా సంతోషం ?

అరుణ : అంటే ?

కేశవ : ఇందిర కనుపించడం లేదు.

అరుణ : ఏమైంది ?

కేశవ : ఏమాత్రుంది ? ఉంటే మా యింట్లో ఉండాలి;
లేదా మీ యింటికి రావాలి.

అరుణ : మా యింటికి రా లేదు. కనుక మీ యింటికి గ్గరే
ఉంటుంది.

కేశవ : అదంతా కాదు. ఇందిరను ఎక్కడ దాచానో చెప్పు.

అరుణ : ఒకరిని దాయాల్సిన అవసరం నాకేం లేదు.

కేశవ : మీ యింట్లో లేదంటాన్ ?

అరుణ : లేదు.

కేశవ : లేకపోవచ్చు. కాని ఎక్కడి కెళ్ళిందో నీకు తెలుసు.
నీ ప్రోత్సాహం లేనిదే ఇందిర ఏపనీ చెయ్యలేదు. ఇదంతా
నీ కుట్ర !

అరుణ : కుట్రలూ, కుతంత్రాలూ పన్ని, కుటుంబాల్లో కల
తలు సృష్టించడం నాకు అలవాటు లేదు.

కేశవ : ఆ సంగతి తెలిసే నీవు ఈ పనికి పూనుకున్నావన్న
మాట ! ఇదినరకు సృష్టించిన కలతలు చాల చిన్నవి.
ఇప్పుడు ఇందిరను నాకు నప్పగించనో, ఏం జరుగుతుందో
తెలుసా !

అరుణ : (నవ్వి) తెలిసుంటే యింత మూర్ఖంగా
ప్రవర్తనాను ? వెళ్ళిరండి ! (అనికి వెళుతూ)

[కామయ్య, మాధవరావులు ప్రవేశించి, వింగు వర్గం నిలబడతారు. కేశవరావు కుట్ర అర్థమయిన కొలదీ మాధవరావు, కేశవరావుమీదకి దూకబోతాడు. కామయ్య మాధవరావుని వేసెగతో నొక్కిపట్టి వెనక్కి లాగుతూంటాడు.]

కేశవ : (పండిపడి) అరుణా! ఎవరితో మాట్లాడుతున్నావో తెలుసా? ఆడదానితో ఎందుకని ఇంతవరకూ నిర్లక్ష్యంగా ఊరుకున్నాను. అననసరంగా రెచ్చగొట్టకు. తల్చుకుంటే నిన్నేమైనా చెయ్యగలను. జాగ్రత్త!

అరుణ : ఏం చేస్తావ్? చెయ్యగలిగిందేదో ఇదివరకే చేశావు. నా మీద దారుణమైన నింద వేశావ్! అంతకంటే యింకేం చేస్తావ్?

కేశవ : ఇదివరకు ఒట్టి నిందలతోనే పోయింది. ఇప్పుడు యిందిరను నాకు ఒప్పగించకపోతే ఏం జరుగుతుందో ఆలోచించుకో! నీ మాధవరావు నా చేతిలో కీలుబొమ్మ. వాడిచేత నిన్ను జాట్టుపట్టి, బటబట బజారుకు ఈడ్చిస్తాను! పదిమంది మెదుట చిత్రనధ చేయిస్తాను. నీన్నా, నీ కుటుంబాన్నీ సర్వనాశనం చేస్తాను!

అరుణ : ఛీ, నీచుడా! కట్నం తక్కువలో పోతుందని, చెల్లెల్ని ఒక గుడ్డివాడికి అంటగట్టటానికి సిద్ధమయ్యావు! ఆ కట్నంకోసమే భార్యను పుట్టింటికి తెరిచావు! నా భర్తను నాకు దూరంచెయ్యాలని తెలచావు! ఆయన శాశ్వతంగా నీ చేతిలో కీలుబొమ్మగా ఉంటారని కలలు గంటున్నావు! నీలాంటి ద్విపాదపశువులకు ఈ ప్రపంచంలో స్థానంలేదు.

కేశవ : రాక్షసీ ! ని న్నేంచేసినా పాపంలేదు. నా పరువు ప్రతిష్ఠలు ధ్వంసంచేశావు. నీ మొగుడు అసమర్థుడు కనుక ఏమీ చేయలేడని నీ ఉద్దేశ్యమేమో ! వాడిదాకా ఎందుకు ? ఆ పని నేనే పూర్తిచేస్తాను. (బొడ్డోనుంచి షేక్స్పీర్ తీసి, అరుణమీదకు వేస్తూ) చెప్పు, ఇప్పుడు చెప్పు ! ఇందిరను ఎక్కడ దాచావ్ ? ఏం చేశావ్ ? చెప్తావా చెప్పవా ? చీల్చి పారేస్తాను. చెప్పు, ఇందిర ఎక్కడ ? చెప్పు ! (కత్తి ఎత్తాడు)

కామయ్య : ఏంట్రా చెప్పేది, గాడిదకొడకా ! అంటూ, ముదిపులిలా టేజిలోనికి చూకి, కేశవరావు చేతిలోని షేక్స్పీర్ ను ఎగరగొడుతూ రూపొందించి అతని దొక్కలో తన్నాడు. కేశవరావు చిత్రబిళ్లలా ఎగిరి క్రింద పడ్డాడు. అతని చేతిలోని కత్తిపోయి దూరంగా పడింది. కామయ్య వాడిమీదపడి కాన్స్టేబుల్ చేతులా మద్దించుతున్నాడు.)

[మాధవరావు క్రింద పడివున్న కత్తిని అందుకుని, ఉన్నట్టుడులా కేశవరావుమీదకు వస్తున్నాడు.]

అరుణ : (ఆదుర్దాగా) ఏవండీ ! (అంటూ భర్తకు అడ్డంవచ్చి, అతన్ని పట్టుకుంది. ఆ పెనగులాటలో మాధవరావు చేతిలోని కత్తి అరుణ ముంజేతికి తగిలి రక్తం చిందింది. మాధవరావు తెల్లపోయాడు. అరుణ “పరవాలేదు” అంటూ కత్తిలాగి దూరంగా పారవేసి, అతని చేతిని గట్టిగా పట్టుకుని, కామయ్యవైపు చూచింది. ఆయన కేశవరావు గొంతు నులిమివేస్తున్నాడు.)

అరుణ : (బిగ్గరగా) మామయ్యా ! (ఆ కేశవరావు కామయ్య కేశవ రావును విడిచి లేచాడు.)

కామయ్య : (ఆవేశంగా) ఏ యిల్లాలికి నీవు కీడు తలపెట్టావో, ఆ యిల్లాలే యిప్పుడు నిన్ను కాపాడిందిరా ! లేక పోతే, ఇవ్వాలి నీ నెత్తుకు తాగేవాణ్ణి. మళ్ళీ ఈ గడప తొక్కావా, నీ గుండెలు చీలుస్తాను. ఘో ! (అంటూ తన్నాడు. ఆ తన్నుకు కేశవరావు పైడ్ కట్టెన్ వద్ద పడి, దేకుతూ దేకుతూ పిగి, బతుకుజీవుడా అని లేచి పారిపోయాడు.)

మాధవ : (శాశ్వతూ) పరమ కిరాతకుడు ! ద్రోహి ! మిత్ర ద్రోహి ! రాక్షసుడు ! నీచుడు ! ఎంత ద్రోహానికి పాల్పడ్డాడు ? వీణ్ణి...

కామయ్య : (మాధవరావు దగ్గరకు వచ్చి, లాగి చెంపమీద కొట్టి) నీవు ఊరినీ దేశాన్ని ఉద్ధరించేది, ఇట్టాంటి లుచ్చాలతో చేరేనంట్రా ?

మాధవ : నేను చేసిన తప్పుకు ఈ శిక్ష చాలదు. (క్రింద పడి వున్న కట్టెని అందుకుని, కామయ్య కిస్తూ) దీనితో నన్ను చీల్చి వెయ్ నాన్నా !

కామయ్య : నిన్ను చీల్చినా, శిక్షించినా, క్షమించినా (అరుణను చూపుతూ) అదిగోరా, నీ భార్య !

మాధవ : (అరుణవైపు నడుస్తూ) అరుణా ! నేను నిన్ననుమానించి, మహాపాపం చేశాను. నా పాపానికి పరిహారంలేదు.

అరుణ : పోనివ్వండి, ఏదో అయిపోయింది. మిమ్మల్ని కేశవరావు నమ్మించాడు. మీరు ఆయన కుట్రలోపడ్డారు. తే ! ఇప్పటికైనా నిజం తెలుసుకుని బయటపడ్డారు. ఇవేలు !

కామయ్య : అమ్మా ! ఈ గొడవంతా శేఖర్ కు తెలిస్తే, ఇంకా వాడు బ్రతుకుతాడా ? ముందు వాణ్ణి చూడాలి.

అరుణ : తొందరపడకండి, అంతా వస్తారు.

[ఇంతలో శేఖర్, ఇందిర, భూషయ్య, శంకరయ్య, మురళి వచ్చారు. ఇందిర, శేఖర్ ల మెడలలో పూలదండ లున్నాయి. వాళ్ళిద్దరూ సరాసరి వచ్చి, కామయ్య పాదాలకు నమస్కరించారు. కామయ్య వాళ్ళను లేవనెత్తాడు.]

మాధవ : (చేతులు చాచి) తమ్ముడూ !

[శేఖర్ అన్నవైపు నడిచాడు. ఇద్దరూ కాగలించుకున్నారు. ఇందిర వెళ్ళి, అరుణకు నమస్కరించింది. ఆమె ఇందిరను దగ్గరకు తీసుకుని, తల నిమిరుకూ ఉంది.]

శేఖర్ : వదినా ! (వెళ్ళి, ఆమెకు నమస్కరించాడు. అరుణ ఇందిరనూ, శేఖర్ నూ చెకోచేతితో పట్టుకుని) సుఖంగా ఉండండి నాయనా !

కామయ్య : ఏమిటి దంతా ?

భూషయ్య : ఇంకేంటి చిన్నయ్యా ! కొడుకూ, కోడలూను ! (అరుణను చూపి) అమ్మాయి ఉపాయం ఆలోచించింది. దాని ప్రకారం (మురిసి చూపిస్తూ) మన నూపరెం డెంటుగారబ్బాయి కారు తెచ్చి, చింతలతోపు దగ్గర నిలబెట్టాడు. సమయానికి సుబ్బన్న తాత అమ్మాయి ఇంటోనుంచి తప్పించి, అక్కడికి తీసుకొచ్చాడు. అక్కలిసి బస్తీకి వెళ్ళి, అక్కడ పెళ్ళిచేశాం, రిజిష్టరు పెద్ద పెద్దోళ్ళు కూడా సంతకాలు పెట్టారు, కున్నావో !

శేఖర్ : నిజంగా మురళి సహాయం లేకపోతే నేనీ కార్యం సాధించగలిగేవాణ్ణి కాదు నాన్నా !

మురళి : (నవ్వుతూ) హాస్టల్లో ప్రవేశించిన నెల రోజుల్నుంచీ నీవు పడుతున్న పాట్లు చూస్తూ, ఏ స్నేహితుడు ఉంటాడూరా సహాయం చేయకుండా ! (అంతా నవ్వుతూ)

కామయ్య : ఇంతకీ వా డేదై నా కేసు పెట్టడుగదా !

శంకర : ఏమో ! పెడితే పెట్టనూవచ్చు.

అరుణ : ఇందిరకు మైనారిటీ వెళ్ళింది. ఇప్పుడు డాయన చేయగలిగింది ఏమీలేదు.

భూషయ్య : అది కాదమ్మా, ఒక పని చెయ్యాలంటే, రాజకీయంగా, ఆర్థికంగా అదేంటి? ఆఁ! సాంఘికంగా ఎన్ని ఆలోచించాలి!! (అంతా నవ్వుతూ).

మాధవ : అవును భూషయ్యన్నా! కబుర్లు చెప్పి దేశాన్ని ఉద్ధరించాలనుకున్నాను. నేను కోతలతో సాధించలేని పనులు, అరుణ చేతలతో సాధించింది. స్త్రీలు ముందుకు రావాలంటే సమాజంలో ఎన్నెన్ని చిక్కులున్నాయో యిప్పుడు అర్థమైంది! నిజంగా అరుణ నాకు భార్య కాదు; మార్గదర్శకురాలు కూడ !

అరుణ : నేను చేసింది ఏమైనా ఉంటే, అదంతా మీ రిచ్చిన స్వాతంత్ర్యం వల్ల నే !

మాధవ : దుర్మార్గుడు ! తన యింటిదగ్గర పెండ్లి పనులు నన్ను చూడమని, వాడు యిక్కడికి వచ్చాడు, నిన్ను

చంపడానికి. నాన్న నన్ను సమయానికి ఇక్కడికి తీసుకు
రాకపోతే, ఈ కుట్ర బయటపడేదికాదు.

ఇందిర : అక్కయ్యను చంపటానికి వచ్చాడంటే, నిజంగా
మా అన్నయ్య!

భూషయ్య : అది సరేగానీ, మావాడి పరీక్షలు దగ్గరకు
వచ్చినైయ్యంట ! జాగ్రత్త మరదలా !

బాబు : (పరుగునవచ్చి) ఇకనైనా సరిగ్గా బళ్ళోకొచ్చి, మాకు
పాటలు నేర్పుతావా అక్కా !

[మళ్ళీ అంతా నవ్వులు. రత్తయ్య గుండెలు మాటుగట్టుకుని
లోనికి వచ్చాడు.]

రత్తయ్య : కేశవరావు ఇంత పని చేస్తాడని కల్లోకూడా
అనుకోలేదు కామయ్య బావా ! తెలవక వాడు ఎగర
మన్నట్టల్లా ఎగిరాను. తరవాత నువ్వు ఏమన్నా చెయ్.

కామయ్య : ఇందులో నువ్వు చేసిన పెద్ద తప్పు ఏముందిలే !
రా బావా ! రా, రా !

[సుబ్బన్న లోనికి వచ్చాడు]

ఇందిర : తాతా ! (సుబ్బన్న దగ్గరకు వెళ్ళింది)

సుబ్బన్న : (ఇందిర తల నిమురుతూ) నేటికి నా కోరిక ఈడేరింది !

ఇందిర : నీ దుణం ఎట్లా తీర్చుకోం తాతా ?

సుబ్బన్న : అదెంత పనమ్మా ?

ఇందిర : చెప్ప తాతా ! అంతకంటే యింకేంకావాలి మాకు ?

సుబ్బన్న : మరేం లేదు, ఒక్క చిన్నపాట !

ఇందిర : పో తాతా !


[అంతా నవ్వారు. ఇందిర అరుణవద్దకు వెళ్ళింది.]

కామయ్య : (శేఖర్తో) అయితే, ఇద్దరూ కలిసి పాడండి !

అరుణ : (ఇందిర చేతిని శేఖర్ చేతికందించి) ఊ పాడండి !

(వనూవరులు “ దేశమును ప్రేమించుమన్నా ” ప్రారంభించారు. రెండవ చరణం పాడుతూ ఉండగా, తెర క్రిందికి వారింది. తెర వెనుక అంతా కలసి పాడుతూ ఉన్నారు.)

స మ స్తం .



స వ రణ

45వ పేజీ 15వ పంక్తి 'పంచమ
శ్రుతిలో ప్రణయ గాథలను' అనుటకు
బదులు 'విసిగిపోయి తన విషాద
గాథను' అని చదువు కోవాలి.

8C

KOTHALARAAYUDU

TPLB 106 B121 . 1.50

సుంకర సత్యనారాయణగారి ఇతర రచనలు

భూమికోసం	(నాటకం)	రు. 1.00
గిత్తలబేరం	(నాటికలు)	
వీరకుంకుమ	..	
ప్రతిఫలం	..	1.00
కష్టజీవి	(బుర్రకథ)	0.19
దుద్రమదేవి	..	0.37
వీరేశలింగం	..	0.25
అమరజీవి	..	0.19
(పోస్టేజి అదనం)		

ప్రతులకు :

విశాలాంధ్ర ప్రచురణాలయం,
బకింగ్ హాంపేట : : విజయవాడ.

స్వీతంత్ర ఆర్టు ప్రెండుర్స్, విజయవాడ.



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	TR/B LOG B 121
పుస్తకం పేరు	కావ్యం
తారీఖు	25/10/24
ముందు లభ్య	40
వెనుక లభ్య	40
మొత్తం పేజీలు	121
పెద్ద సైజు పేజీలు	
ఖాళీ పేజీలు	121
లేని పేజీలు	121
తయారు చేసినది	Here
పేజీలు విడదీసినది	Here
స్కాన్ చేసినది	Here
పరిశ్ల చేసినది	RAMYA
పేజీలు పరిచూసినది	
బైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	121
పరిస్థితి	Good